

# شریعت میں عورت کے قصاص و دیت کا مسئلہ

جناب خالد اسحاق صاحب ایڈووکیٹ کے دلائل کا تفصیلی جائزہ (

تحریر جناب مولینا گوہر رحمن صاحب - مردان

قتل خطا میں عورت اور مرد کی دیت کے برابر برابر ہونے کے ثبوت میں ملک کے مشہور قانون دان جناب خالد اسحاق صاحب نے انگریزی زبان میں ایک مضمون لکھا ہے جس کا بڑی محنت اور توجہ سے اردو ترجمہ کر کے برادر مکرم جناب چوہدری محمد اسلم سلیمی صاحب نے مجھے بھیجا ہے۔ اس مضمون کا خلاصہ یہ ہے:

۱۔ دیت کے نصف ہونے کے بارے میں نہ تو رسول اللہ صلی اللہ علیہ وسلم کا صحتی فیصلہ موجود ہے نہ اجماع صحابہ ہوا ہے۔ ہمیشہ اجماع نام نہاد ہے، حقیقی اجماع نہیں ہے۔

۲۔ اس کے برعکس قرآن کریم اور سنت ثابتہ سے دیت کا مساوی ہونا ثابت ہے۔

۳۔ دیت کے نصف ہونے کی عقلی بنیاد خالد اسحاق صاحب نے عورت کی معاشرتی کمتری بیان کی ہے پھر انہوں نے زور دیا ہے کہ عورت مرد سے کم تر نہیں ہے بلکہ دونوں برابر ہیں۔

۴۔ دیت قصاص کا بدل ہے، لہذا جب قصاص میں دونوں برابر ہیں تو دیت بھی برابر ہونی چاہیے۔

۵۔ جس معاشرے میں عورت کی دیت نصف مقرر ہوئی تھی اس میں عورت پر مرد کا تسلط قائم تھا عورت کے حقوق کے لیے کوئی آواز نہیں اٹھاتا تھا اور اس دور کی عورت ذہنی طور پر مستعد نہیں تھی، اس لیے کوئی احتجاج نہیں ہوا تھا۔ لیکن آج کل عورت معاشرے اور خاندان میں

اپنا رول ادا کرتی ہے اور ذہنی طور پر مستعد ہے۔

۶۔ ان دلائل کی وجہ سے اُمت کو ایسا قانون وضع کرنا چاہیے جو عصری ضروریات کو پورا کرتا ہو اور وہ ہے مرد اور عورت کی دیت کا مساوی ہونا۔ اس سلسلے میں بڑے بڑے فقہاء، محدثین اور مفسرین کے حوالے بھی دیئے گئے ہیں جن سے عام قاری اس غلط فہمی کا شکار ہو سکتا ہے کہ یہ تمام حضرات مضمون نگار کی تائید کرتے ہیں۔ مضمون میں بلا ضرورت اور بغیر کسی مناسبت کے ایک ہی بات کو بار بار دہرایا گیا ہے، غیر منعلقہ بحثیں بھی چھیڑی گئی ہیں اور مضمون میں کوئی معنوی ربط اور ترتیب بھی نہیں ہے۔

اگرچہ قصاص و دیت کی کمیٹی منصورہ کے مرتب کردہ مضمون میں درج بالا مبیہ دلائل کے جو ابات اور نصف دیت کے شرعی اور عقلی دلائل آگئے ہیں (ترجمان القرآن جون ۱۹۶۶ء)۔ پھر جولائی ۱۹۶۷ء کے ترجمان میں برادر مکرم عبدالوکیل علوی صاحب نے مزید وضاحت بھی کر دی ہے۔ لیکن خالد اسحق صاحب کے مضمون کو پڑھنے کے بعد میں نے خود بھی محسوس کیا کہ اس کا پوری طرح حقیقت پسندانہ جائزہ لیا جائے اور برادر مکرم محمد اسلم سلیمی صاحب اور دوسرے بزرگوں نے بھی جائزہ لیتے کا مشورہ دیا۔ اس جائزے میں ترتیب تو وہی رکھی گئی ہے جو مضمون کی ترتیب ہے، البتہ عنوانات میں نے لکائے ہیں تاکہ سارے نکات پر علیحدہ علیحدہ تبصرہ کیا جاسکے۔ جتنے نکات اٹھائے گئے ہیں سب کا جائزہ لیا گیا ہے میراث اور شہادت کا مسئلہ موضوع سے براہ راست متعلق نہیں ہے، اس لیے ضروری اشارات پر اکتفا کیا گیا ہے اور باقی تمام اہم نکات کا تفصیلی جائزہ لیا گیا ہے۔

اللَّهُمَّ ارِنَا الْحَقَّ حَقًّا وَارْزُقْنَا اتِّبَاعَهُ آمِينَ۔

## تحقیق طلب مسئلے کا تعین

محترم جناب خالد اسحق صاحب جیسے مشہور قانون دان کو معلوم ہے ہی کہ تحقیق یا ریسرچ کے لیے مسئلے کا تعین ضروری ہوتا ہے۔ غلط بحث سے ذہنوں میں الجھنیں تو پیدا کی جاسکتی ہیں، لیکن مسئلے کی تحقیق کا حق ادا نہیں ہو سکتا۔

در اصل یہاں پر پانچ مسئلے ہیں جن کو آپس میں خلط ملط کر کے اصل مسئلے کو الجھا دیا گیا ہے۔

۱۔ عورت کے قتل عمد کا قصاص      ۲۔ ذمی اور مستامن کا قصاص

۳۔ عورت کے قتلِ خطا کی دیت

۴۔ عورت کے زخموں کی دیت

۵۔ اور ذمی، مستأمن اور معاہد کی دیت۔

۱۔ عورت کا قصاص | قرآن و سنت کی نصوص، اجماع صحابہ اور اجماع اُمت سب کے سب اس بات پر ناطق ہیں کہ عورت کے بدلے میں مرد کو قتل کیا جائے گا اور مرد کے بدلے میں عورت کو قتل کیا جائے گا۔ اس لیے کہ دونوں کا خون برابر ہے اور دونوں محصوم الدم اور قابلِ احترام ہیں۔ اس کی دلیل سورۃ مائدہ کی آیت ۴۵ ہے جس میں کہا گیا ہے کہ ”جان کے بدلے جان“ یہ آیت سورۃ بقرہ کی آیت ۱۷۸ کی تفسیر کرتی ہے کہ عورت کے بدلے عورت کا مطلب یہ نہیں ہے کہ عورت کے بدلے میں مرد کو قتل نہ کرو بلکہ اس کا مطلب یہ ہے کہ قاتل کو قتل کرو جو بھی ہو۔ اگر قتل عورت نے کیا ہو تو اس کے شوہر یا باپ یا بیٹے کو قتل نہ کرو۔ دوسری دلیل اس کی وہی حدیث ہے جس کا حوالہ خالد اسحاق صاحب نے دیت کے مسئلے میں دیا ہے کہ مسلمانوں کا خون برابر ہے“ اس موضوع پر اور بھی دلائل موجود ہیں۔

۲۔ ذمی اور مستأمن کا قصاص | ذمی سے مراد اسلامی ریاست کا شہری ہے اور مستأمن سے مراد وہ ”حربی“ کافر ہے جو دین سے پر اسلامی ریاست میں عارضی طور پر داخل ہوا ہو ذمی اور مستأمن کو دارالاسلام کی حدود میں اگر کسی مسلمان نے عمداً اور ظلماً قتل کر دیا ہو تو کیا اس مسلمان قاتل کو قصاص میں قتل کیا جائے گا؟ اس بارے میں روایات اور صحابہ کا اختلاف ہے اور اسی وجہ سے ائمہ اربعہ کا بھی اختلاف ہے۔

امام شافعیؒ، امام مالکؒ اور امام احمدؒ کے نزدیک غیر مسلم کے بدلے میں مسلمان کو قتل نہیں کیا جاسکتا بلکہ تعزیری سزا دی جائے گی اور دیت بھی دلائی جائے گی، مگر امام ابوحنیفہؒ کا مسلک یہ ہے کہ ذمی اور مستأمن کے بدلے میں مسلمان سے قصاص لیا جائے گا۔ دلیل وہی سورہ مائدہ کی آیت ہے۔ اِنَّ النَّفْسَ بِالنَّفْسِ یعنی جان کے بدلے جان۔ اس آیت میں مطلق نفس کا ذکر ہے، مسلمان کی تخصیص نہیں ہے۔ اور سنن دارقطنی وغیرہ میں روایت بھی آئی ہے کہ رسول اللہ صلی اللہ علیہ وسلم نے ذمی کے قتل کے بدلے میں مسلمان کو قتل کروایا تھا۔ زلیعیؒ نے نصب الرایہ میں اس کی تخریج کی ہے اس کے علاوہ روایات میں یہ بھی آیا ہے کہ ذمیوں کے جان و مال اسی طرح محترم اور معصوم ہیں

جس طرح کہ مسلمان کے جان و مال محترم ہیں۔ نقل اور عقل دونوں کے لحاظ سے حنفیہ کا مسلک صحیح اور قوی تر ہے۔ دوسرے ائمہ کے دلائل کی توجیہات حنفیہ کی کتابوں میں موجود ہیں۔ چونکہ ہمارے اور فاضل مضمون نگار کے درمیان یہ نزاعی مسئلہ نہیں ہے اس لیے اس مسئلے کو مزید تفصیل کی ضرورت نہیں ہے۔

۳۔ ذمی، مستامن اور معاہدہ کی دیت | ذمی اور مستامن کی تشریح تو کر دی گئی ہے اور معاہدہ مراد اس کا فرق قوم کا کوئی فرد ہے جس کے ساتھ اسلامی ریاست کا معاہدہ امن برقرار ہو۔ ذمی، مستامن اور معاہدہ کے قتل خطا کے بدلے میں دیت کا واجب ہونا تو اتفاقاً مسئلہ ہے اور سورۃ النساء کی آیت ۹۲ سے صراحتاً و نصاً ثابت ہے۔

” اگر مقتول ایسی غیر مسلم قوم کا فرد تھا جس سے تمہارا معاہدہ ہو (اس میں ذمی اور مستامن بھی شامل ہے) تو لازم ہے کہ تم پر دیت جو مقتول کے وارثوں کو ادا کی جائے گی۔ لیکن دیت کی مقدار کا تعین چونکہ قرآن میں ہوا نہیں ہے اور روایات و آراء صحابہ کا اختلاف موجود ہے اس لیے ائمہ اربعہ کا بھی نقطہ نظر مختلف ہے۔ امام شافعی کی رائے یہ ہے کہ غیر مسلم کی دیت مسلمان کی دیت کا ایک تہائی یعنی ۳ ہزار درہم ہے۔ ان کے نزدیک مسلمان کی کل دیت ۱۲ ہزار درہم ہے۔ امام مالکؒ اور امام احمدؒ کے نزدیک غیر مسلم کی دیت مسلمان کی دیت کا نصف یعنی ۶ ہزار درہم ہے۔ لیکن امام اعظم ابوحنیفہؒ کے نزدیک غیر مسلم مرد کی دیت وہی ہے جو مسلمان کی ہے یعنی ۱۰۰ اونٹ یا ۱۰ ہزار درہم حنفیہ کا مسلک صحیح اور قوی تر ہے۔ اس کے ثبوت میں احادیث و آثار کی کافی تعداد بھی موجود ہے۔ اور عقلی دلائل بھی موجود ہیں جن کی تفصیل نصاب الرایۃ اعلیٰ السنن اور دیگر مطبوعات میں موجود ہے اور ائمہ ثلاثہ کی رائے پر تنقید اور ان کے دلائل کے جوابات بھی موجود ہیں۔ یہ مسئلہ بھی ہمارے اور خالد صاحب کے درمیان چونکہ نزاعی نہیں ہے اس لیے تفصیل مزید کی ضرورت نہیں ہے۔

۴۔ عورت کے جروح (زخموں) کی دیت | منصورہ کیٹی کے مرتب کردہ مضمون میں ائمہ اربعہ کا مسلک تفصیل کے ساتھ بیان کیا گیا ہے کہ عورت کے زخموں کی دیت کے بارے میں روایات و دلائل کے اختلاف کی وجہ سے ائمہ کا بھی اختلاف رائے موجود ہے۔ امام مالکؒ اور امام احمدؒ کی رائے

یہ ہے کہ عورت کے زخموں اور چوڑوں کی دیت مرد کی کل دیت کے ایک تہائی تک تو وہی ہوگی جو مرد کے زخموں اور چوڑوں کی ہے، لیکن ایک تہائی کے بعد مرد کے زخموں کی دیت کا نصف ہوگی۔ امام شافعیؒ کی قدیم رائے بھی یہی تھی، لیکن ان کی جدید اور آخری رائے وہی بنی تھی جو حنفیہ تھی۔ یہ ہے کہ عورت کے زخموں کی دیت بھی قبیل و کثیر دونوں میں مرد کی دیت سے نصف ہے۔ ان آراء کے حوالے اور دلائل جون ۱۹۸۵ء کے ترجمان القرآن میں شائع ہو چکے ہیں۔ اور یہ بات بھی مضمون میں موجود ہے کہ اگرچہ ہمارے نزدیک دلائل کے اعتبار سے حنفیہ کا مسلک مضبوط ہے لیکن چونکہ مسئلہ اختلافی ہے، اس لیے اگر زخموں کی دیت کے مسئلے میں مالکیہ اور حنابلہ کی رائے کے مطابق بھی قانون بنا دیا جائے تو قابل قبول ہو سکتا ہے۔ جن روایات کو خالد اسحق صاحب باہمی متعارض یا ضعیف کہتے ہیں۔ وہ جروح و شجاعت سے متعلق ہیں۔ قتل نفس کی دیت کے مسئلے میں ایک روایت یا ایک صحابی کی رائے بھی مخالف موجود نہیں ہے۔ روایات کے اسی متعارض یا ضعف کی وجہ سے احناف اور شافعیہ نے کہا ہے کہ زخموں اور قتل دونوں کا حکم کیساں ہے۔ یعنی نصف دیت۔

۵۔ عورت کے قتل خطا کی دیت | یہ ہے وہ اصل مسئلہ جس میں محترم خالد اسحق صاحب ائمہ اربعہ اور اہل سنت مسلمہ کے چودہ صدیوں کے تعامل سے اختلاف رائے رکھتے ہیں۔ تمام صحابہؓ، تابعینؓ، تبع تابعینؓ (خیر القرون)، ائمہ اربعہ، اور سارے فقہاء اور محدثین (بشمول اہل ظاہر) کے ایک آہنگ نقطہ نظر کے مطابق چودھویں صدی ہجری تک اہل سنت کا تعامل اور فتویٰ یہی رہا ہے کہ عورت کے قتل خطا کی دیت نصف ہے، سوائے ابو بکر الاصحہ اور ابن علیہ کے کسی دوسرے فقیہ اور محدث کا نام خالد صاحب یا بڑے سے بڑے اجتہاد پسند پیش نہیں کر سکے، جو دیت میں مرد اور عورت کے مساوی ہونے کا قائل ہو۔

اصم اور ابن علیہ کے متعلق جون اور جولائی کے ترجمان القرآن میں لسان المیزان کے حوالے سے وضاحت کر دی گئی ہے کہ ابو بکر عبدالرحمن بن کبیر لسان الاصحہ تو معتزلی تھا جو بدعتی اور گمراہ فرقہ تھا۔ اور کھلے قرینے سے ثابت کیا گیا ہے کہ ابن علیہ سے مراد ابراہیم بن ابن علیہ ہے جو بھی اور بدعتیہ شخص تھا۔ لیکن اگر یہ دونوں بہت بڑے فقیہ اور امام بھی تسلیم کر لیے جائیں،

اجماع صحابہ کے خلاف ان کی شاذ رائے کا کوئی تا فونی جواز نہیں ہے جیسا کہ ابن قدامہ نے المغنی میں لکھا ہے۔

## معاذ بن جبل کی حدیث مرفوع

خالد اسحق صاحب فرماتے ہیں:-

احناف کے مطابق معاذ بن جبل کی ایک روایت ہے کہ رسول اللہ نے فرمایا ہے کہ عورت کی دیت مرد کی دیت سے نصف ہے۔ اس حدیث کو بیہقی نے ضعیف قرار دیا ہے۔

عورت کے قتل نفس کی دیت کا نصف ہونا چاروں فقہی ائمہ کا مسلک ہے بلکہ اجماعی مسئلہ ہے۔ صرف احناف کا نام لینا اور قارئین کو غلط فہمی میں ڈالنا تحقیق و انصاف کا تقاضا نہیں ہے۔ جہاں تک اس حدیث کے ضعیف ہونے کا تعلق ہے تو اگرچہ اس کا اصولی جواب ترجمان کے ہونے کے شائبے میں شائع ہو گیا ہے لیکن مزید تفصیل کی ضرورت ہے اور وہ درج ذیل ہے۔

۱۔ بیہقی نے "فیہ ضعف" کہنے کے بعد اس کی کوئی وجہ بیان نہیں کی اور تاعدہ یہ ہے کہ "جرح غیر منفرست" یعنی راوی کے عیب کی وضاحت یا کوئی دوسری وجہ بیان کیے بغیر ضعف کا حکم لگانا قابل قبول نہیں ہے۔ جرح کو تبدیل پر اس وقت ترجیح دی جاتی ہے جب واضح قسم کے عیب کی نشان دہی کی گئی ہو۔ اس اصول کی مزید وضاحت اور دلائل کے لیے درج ذیل کتابوں کی طرف رجوع کیجیے۔

۱۔ الکفایہ فی علم الروایہ از خطیب بغدادی متوفی ۶۴۳ھ طبع مدینہ، ص ۱۰۸۔

۲۔ عارم الحدیث از ابن الصلاح متوفی ۶۴۳ھ طبع مدینہ منورہ، ص ۹۶۔

۳۔ الرفع والتکلیل فی الجرح والتعدیل از مولانا عبدالحی متوفی ۳۰۴ھ طبع حلب ص ۹۶ تا ۹۹۔

مولانا عبدالحی نے ابن حجر، حافظ سخاوی اور سیوطی کے حوالے سے بڑی تفصیلی گفتگو کی ہے۔

۲۔ بیہقی نے مذکورہ حدیث کو ابراہیم بن طہمان، عن بکر بن خیسب، عن عبادہ بن نسی، عن ابن نائم، عن معاذ بن جبل کی سند کے ساتھ نقل کرنے کے بعد لکھا ہے کہ عبادہ بن نسی سے یہ روایت

دوسری سند کے ساتھ بھی نقل ہوئی ہے، اور وہ ضعیف ہے۔

مولانا ظفر احمد عثمانیؒ لکھتے ہیں، بظاہر یہی معلوم ہوتا ہے کہ "فیہ ضعف" میں دوسری سند کی جانب اشارہ ہے جو بیہقیؒ نے باب "دِیۃُ السَّمْعِ" میں اس طرح نقل کیا ہے:

رشدین بن سعد، عن عبد الرحمن بن زیاد بن اعراب اللقی،  
عن عتیبہ بن حمید، عن عبادہ بن نسی، عن ابن غنم، عن معاذ بن  
جبل ان النبیؐ قال فی السمع مائة من الابل (سنن کبریٰ جلد ۸ ص ۸۵)

اس سند میں رشیدین اور ابن زیاد آئے ہیں۔ جن بیہقیؒ نے متعدد مقامات پر ضعیف قرار دیا ہے۔ عورت کی دیت کے بارے میں بھی دوسرا سلسلہ اسناد یہی ہو گا جو رشیدین اور ابن زیاد کی وجہ سے ضعیف ہے عبادہ بن نسی کی وجہ سے نہیں (اعلاء السنن جلد ۱۸ ص ۱۶۹)۔  
عبادہ بن نسی کے بارے میں تو ابن حجر لکھتے ہیں "فاضل ثقہ"۔ یعنی ثقہ اور فاضل تھے۔

(تہذیب التہذیب فی الکنی ۱۷۲۸)

۳۔ اگر تسلیم بھی کر لیا جائے کہ سنداً یہ حدیث راویوں کے دونوں سلسلوں کے اعتبار سے ضعیف ہے، پھر بھی درایتاً یہ قابل استدلال ہے، اس لیے کہ اس کو "تَلَقَّى بِالْقَبُولِ" حاصل ہے، یعنی سلف صالحینؒ اور صحابہ و تابعین نے اس پر عمل کیا ہے اور امت کا تعامل اسی کے مطابق رہا ہے۔ امام حصص فرماتے ہیں:

"تلقى بالقبول اور تعامل امت کی وجہ سے خبر واحد بھی متواتر حدیث کا مقام

حاصل کر لیتی ہے" مثلاً حضرت عائشہؓ اور ابن عمرؓ سے مروی یہ حدیث کہ

"لو نذی کی طلاق کی آخری حد دو ہے اور اس کی عدت دو حیض ہیں" یہ اگرچہ خیراً

ہے، بلکہ بقول ترمذی غریب بھی ہے، لیکن امت کے تعامل کی وجہ سے بمنزلہ حدیث

متواتر ہے" (احکام القرآن جلد ۱ ص ۳۸۶)

امام ترمذیؒ نے بغیر عذر (سفر اور مرض) کے جمع بین الصلاہین سے مانعت کی حدیث

نقل کر کے اسے ایک راوی کی وجہ سے ضعیف قرار دیا ہے، لیکن ساتھ یہ بھی لکھا ہے کہ

واعمل علیہ عند اهل العلم۔ اہل علم کا عمل اس کے مطابق ہے۔ اسی طرح

لا وصیة لوارث اور لا یرث المقاتل " یعنی " وارث کے حق میں وصیت نافذ نہیں ہوگی " اور " قاتل مقتول کی میراث نہیں لے سکتا "۔ یہ دونوں حدیثیں بھی سنداً کمزور ہیں، لیکن تعاملِ امت کی وجہ سے نہ صرف یہ کہ قابلِ قبول ہیں بلکہ بمنزلہ حدیث متواترہ ہیں۔ صرف سنن ترمذی ہی سے اگر ایسی حدیثیں جمع کی جائیں جو سنداً ضعیف ہونے کے باوجود تعامل کی وجہ سے صحیح اور مقبول سمجھی گئی ہیں تو ضخیم تصنیف بن سکتی ہے۔ ابن الصمام لکھتے ہیں۔

امام ترمذی کے اس قول کہ "والعمل علیہ عند اهل العلم" کے معنی یہی ہیں

کہ یہ حدیث سنداً ضعیف ہونے کے باوجود قابلِ استدلال ہے۔ اس لیے کہ اس پر سلف کا عمل رہا ہے۔ (فتح المقدر جلد ۱۔ ص ۲۱۷)

مولانا عبدالحی لکھنوی نے "الآجوبۃ الفاضلۃ" میں اس قاعدے کی بڑی اچھی تفصیل بیان کی ہے۔ اور مولانا ظفر احمد عثمانی نے بڑی تفصیل کے ساتھ مستند کتابوں سے مثالیں دے کر اس قاعدے کو ثابت کیا ہے۔ ملاحظہ کیجیے: مقدمہ اعلاء السنن فی قواعد علوم الحدیث ص ۳۹ تا ۴۵ یہی وجہ ہے کہ بیعتی نے ضعیف کہنے کے باوجود عمل اسی پر کیا ہے کہ عورت کی دیت نصف ہے۔ مذکورہ قاعدے کی روشنی میں عورت کی دیت نصف ہونے کی حدیث نہ صرف یہ کہ مقبول ہے، بلکہ حدیث متواترہ کے درجے کی حدیث ہے اس لیے کہ مؤید بالتعامل ہے۔

## زید بن ثابت کی روایت

خالد اسحق صاحب لکھتے ہیں:-

"دوسری روایات جن کی رو سے زید بن ثابت کے مطابق جروح میں ہل کی حد

تک تو دیت برابر ہے اور اس کے بعد نصف ہے، وہ بھی منقطع ہے، یعنی ان کی

روایت رسول اللہ صلی اللہ علیہ وسلم تک نہیں پہنچتی۔"

جناب کی خدمت میں عرض ہے کہ جو روایت رسول اللہ صلی اللہ علیہ وسلم تک نہ پہنچتی ہو،

بلکہ کسی صحابی کا قول یا عمل ہو اسے منقطع نہیں کہتے بلکہ "حدیث موقوف" کہتے ہیں۔ "منقطع"

اسے کہتے ہیں، جس کی سند قائل تک متصل نہ ہو، بلکہ درمیان میں کوئی راوی ماقط ہو گیا ہو۔

زبیدیؒ نے نصب الرایہ جلد ۳ ص ۳۶۲ میں اور دیگر حنفی فقہاء و محدثین نے زبید بن ثابت کی اس روایت کو اس وجہ سے منقطع نہیں کہا کہ یہ رسول اللہ کا قول نہیں ہے، بلکہ اس بنا پر کہا ہے کہ ان کے خیال میں زبیدیؒ تک سند متصل نہیں ہے۔ یہ تو تھقی ایک فنی اور اصطلاحی غلطی حسرت کی نشاندہی مفید ہوگی۔

لیکن سوچنا یہ چاہیے کہ کیا احناف نے اس نوع کی روایات کی تضعیف اس لیے کی ہے کہ وہ دیت کی برابری ثابت کرنا چاہتے ہیں؟ وہ تو قتل اور جروح دونوں میں نصف دیت کے قائل ہیں، یہ مسئلہ بات ہے کہ جروح کی دیت کا مسئلہ اختلافی ہے۔ اصل زیر بحث مسئلہ تو قتل نفس کی دیت کا ہے۔ زبید بن ثابت کی روایت کا تو اس مسئلے سے دور کا تعلق بھی نہیں ہے۔ حیرت ہے کہ ہمارے ایک ذہین قانون دان دوست کے ذہن میں یہ کھلی اور صاف نظر آنے والی بات کیوں نہیں آئی؟

### ربیعۃ الرأی اور سعید بن المسیب کا مکالمہ

امام مالکؒ کے شیخ ربیعۃ الرای نے جب زخموں کی دیت کے مسئلے میں ۳/۱ کی حد تک برابر ہونے اور اس کے بعد عورت کی دیت کے نصف ہونے پر اپنی مجلسین کا ذکر کیا تو سعیدؒ نے فرمایا یہ تو سنت ہے میرے بھائی دسن کبریٰ جلد ۸ ص ۹۶ مصنف عبدالرزاق جلد ۹ ص ۳۹۴ وغیرہا۔ اس روایت کے بارے میں خالد صاحب فرماتے ہیں: "شواہح اس روایت سے مدد حاصل کرتے ہیں" جناب والا! بڑے ادب سے عرض کرتا ہوں کہ فقہی مسالک نقل کرنے میں بڑی محنت اور کاوش کی ضرورت ہوتی ہے۔ اس روایت سے شافعیؒ مدد حاصل نہیں کرتے، بلکہ امام مالکؒ اور امام احمد مدد حاصل کرتے ہیں۔ سنن کبریٰ کے جس صفحے پر یہ روایت موجود ہے اسی پر امام شافعیؒ کا یہ قول بھی منقول ہے کہ "وقد کنا نقول به على المعنى ثم وقفت عند" ص ۹۶ "ترجمہ" پہلے ہم بھی اس کے قائل تھے کہ ۱/۱ تک دیت برابر ہے لیکن بعد میں میں نے اس سے رجوع کر لیا۔ امام شافعیؒ نے اس روایت کا وہی جواب دیا ہے جو حنفیہ نے دیا ہے کہ سنت سے مراد اہل مدینہ کی سنت ہے سنت رسولؐ نہیں ہے۔ التلمیح الحبیہ جلد ۴ ص ۴۵ - نیل الاوطار جلد ۷ ص ۲۲۵ -

اہل مدینہ کی سنت اور تعامل کو امام مالکؒ حجت مانتے ہیں، مگر حنفیہ اور شافعیہ صرف اہل مدینہ کے تعامل اور سنت کو حجت تسلیم نہیں کرتے۔ امام شافعیؒ کا آخری فتویٰ خود ان کی اپنی تصنیف کتاب اللام میں موجود ہے کہ قتل اور ہر قسم کے زخموں میں عورت کی دیت نصف ہے، مہلک کی حد تک بھی مساوات نہیں ہے (اللام جلد ۶ - ص ۱۰۶)۔ حنابلہ اور مالکیہ کہتے ہیں کہ دیت کی مقدار کوئی عقل سے معلوم ہونے والی چیز نہیں ہے، بلکہ سماجی اور نقلی چیز ہے اس لیے زید بن ثابت نے یہ بات رسول اللہ سے سُن کر کہی ہوگی تو یہ حکماً مرفوع ہے، اگرچہ سنداً موقوف ہے۔ حنفیہ اور شافعیہ جواب میں کہتے ہیں کہ حضرت عمرؓ اور حضرت علیؓ کا فتویٰ یہ ہے کہ قتل اور زخموں دونوں کی دیت نصف ہے اس لیے ہم ان کی رائے کو راجح سمجھتے ہیں۔ معلوم ہوا کہ زخموں میں مہلک کی حد تک برابر ہونے کا مسئلہ صحابہ اور ائمہ اربعہ میں اختلافی ہے۔ جناب خالد صاحب ائمہ اربعہ کے درمیان محاکمہ کرنے کی صلاحیت کو کام میں لا کر جس رائے کو بھی چاہیں اختیار کر لیں، لیکن قتل کی دیت کے مسئلے کے ساتھ اس روایت کا آخر کیا تعلق ہے؟ یہ اگر غلط بحث نہیں ہے تو اور کیا چیز ہے؟

### زید بن علیؓ، سرخسیؒ اور عثمانیؒ کے حوالے

ان بڑے بڑے فقہاء حنفیہ کے نام جب لوگ پڑھیں گے تو اس غلط فہمی کا شکار ہو جائیں گے کہ شاید یہ حضرات بھی خالد اسحاق صاحب کی رائے کی تائید کرتے ہیں۔ حالانکہ ان بزرگوں اور ائمہ فقہانے مہلک کی حد تک مساوات والی روایات کو ضعیف، خلاف قیاس اور خلاف عقل کہا ہے اور یہ حضرات مطلق دیت میں نصف ہونا ثابت کرتے ہیں۔ خالد صاحب کے اجتہادی نقطہ نظر کے سامنے ان فقہاء کرام سے نقل کردہ اقتباسات کا کیا تعلق؟

### قاضی شوکانیؒ کا حوالہ

خالد اسحاق صاحب فرماتے ہیں کہ "شوکانی نے نیل الاوطار میں ان روایات کے اندرونی تضادات کی نشاندہی کی ہے جن کے نتائج اثر آفرین ہیں۔ جلد ۷ - ص ۷۰"۔ یہ طرز استدلال ہمارے یہاں اغلوطنہ کہلاتا ہے جسے حدیث میں ممنوع قرار دیا گیا ہے۔

اصل بات یہ ہے کہ شوکانی مالکیہ اور حنابلہ سے اس بات پر متفق ہیں کہ سہرا تک مرد اور عورت دونوں کی دیت برابر ہے (جبروح میں) اور اس کے بعد جبروح کی دیت بھی نصف ہے۔ اس لیے سہرا تک مساوات ہے اور اس کے بعد نصف ہونے پر اختلاف کرتے والی روایات پر جو عقلی اعتراضات وارد ہوئے ہیں۔ اس کے جواب میں شوکانی نے توجیہات کی ہیں۔ تضادات کو رفع کرنے کے لیے، نہ کہ تضادات کو ثابت کرنے کے لیے۔ بانی رہا "اثر آفرین نتیجہ" تو شوکانی نے اس کا ذکر ان الفاظ میں بیان کیا ہے:

یسکن الجمع بینہ و بین حدیث الباب اما لجملة علی المدیة  
انکاملة كما هو ظاهر اللفظ و ذلك مَجْمَعٌ عليه كما حكا في  
المحس في موضعين (جلد ۷ - ص ۲۲۷) ترجمہ: معاذ کی حدیث اور اس باب کی  
حدیث میں پوری دیت مراد ہے، (جس میں عورت کی دیت نصف ہے) جیسا کہ اس کے  
ظاہری الفاظ سے معلوم ہوتا ہے۔ اور یہ تو متفقہ مسئلہ ہے اور اس باب کی حدیث  
میں زخموں کی دیت مراد ہے جس میں دونوں برابر ہیں "انیل الاوطار باب دیت  
المرأة فی النفس وما دونها جلد ۷ - ص ۲۲۴ تا ۲۲۷"۔

کیا اس اثر آفرین نتیجے کو خالد صاحب تسلیم کرتے ہیں تو چشم ماروشن، دلے ماشاد - کہہ دیں کہ  
عورت کے قتل کی دیت تو نصف ہے اور زخموں کی دیت سہرا کی حد تک برابر ہے اور اس کے بعد  
زخموں کی دیت بھی مرد کی دیت سے نصف ہے۔ یہی شوکانی کی رائے ہے۔ اگر آپ اس کے لیے تیار  
نہیں ہیں تو پھر شوکانی کا نام لے کر لوگوں کے ذہنوں میں الجھنیں پیدا کرنے اور طے شدہ اجماعی  
مسئلے کو اختلافی بنانے کی سعی لا حاصل کیوں فرماتے ہیں؟ آپ اس نوع کے اغلوٹوں سے  
بلند تر رہیے۔

۱۔ معلوم نہیں خالد اسحق صاحب کے سامنے کونسا نسخہ ہے کہ انہوں نے جلد ۷ - ص ۷۰ کا حوالہ دیا۔

(صاحب مضمون)

## عمر و بن حزم کی روایت

خالد اسحاقی صاحب فرماتے ہیں:

مندرجہ بالا دونوں نظریات کی مزید تردید درج ذیل احادیث سے ہوجاتی ہے کہ "عمر و بن حزم" کو اپنی ہدایات میں رسول اللہ صلی اللہ علیہ وسلم نے فرمایا کہ نفسِ مومنہ کی دیت سواؤنٹ ہے۔ لفظ "مزید تردید" سے معلوم ہوتا ہے کہ مذکورہ بالا روایات سے بھی اس کی تردید ہوتی ہے۔ سوال یہ ہے کہ درج بالا روایات میں قتل کی دیت کے نصف ہونے کی تردید کہاں ہے؟ عمر و بن حزم کی یہ روایت صحیح ہے لیکن دوسری روایات نے اس کے عموم میں تخصیص کر دی ہے۔ معاذ بن جبل کی متداول اور مؤید بالتعامل حدیث رسول سے معلوم ہوتا ہے کہ عمر و بن حزم کی روایت میں "نفسِ مومنہ" یعنی مومن انسان کی جان سے مراد مرد ہے عورت نہیں ہے، جب کہ اس کی تائید میں حضرت عمر رضی اللہ عنہما کا فتویٰ اور صحابہ و تابعین کا عمل بھی موجود ہے۔ آیات و احادیث کا مفہوم دوسری آیات و احادیث کی روشنی میں متعین کرنا چاہیے ورنہ ایک طرف مطالعہ کرنے سے شدید ترین غلطیوں میں مبتلا ہوجانے کا خطرہ ہے۔

"فی النقب المومنة مائة من الابل" کا جملہ عمر و بن حزم سے مروی ہے جس مکتوب نبویؐ میں آیا ہے، ابن قدامہ حنبلی کہتے ہیں کہ "اسی مکتوب نبویؐ میں رسول اللہ کا یہ ارشاد بھی نقل ہوا ہے کہ "دیة المرأة علی النصف من دیة الرجل" یعنی عورت کی دیت مرد کی دیت سے نصف ہے۔ ایک ہی روایت میں یہ ارشاد نبویؐ پہلے ارشاد (سواؤنٹ) کی تخصیص اور تفسیر کرتا ہے "ایک حصے کو لے کر دوسرے کو چھوڑا کیسے جاسکتا ہے؟ جلد ۸ - ص ۳۰۲ - المعنی لابن قدامہ مسئلہ نمبر ۶۸۵۰ -

نصب الرایہ کتاب الزکوٰۃ میں عمر و بن حزم کا جو مکتوب نقل ہوا ہے اس میں تو یہ اضافہ میری نظر سے نہیں گزرا لیکن ابن قدامہ علیہم السلام اور فضیہ ہیں۔ اس نے جب اس کا ذکر کیا ہے تو انہوں نے کسی ماخذ سے معلوم کر کے ہی لکھا ہوگا۔ اس متفقہ محدث کی روایت پر اعتماد نہ کرنے کی کوئی وجہ نہیں ہے بالخصوص جب اس کی تائید میں معاذ بن جبل کی حدیث مرفوعہ اور دیگر روایات موجود ہیں لیکن عورت اور مرد کی دیت کے مساوی ہونے کے لیے ایک بھی صحیح روایت موجود نہیں ہے۔

## مومنوں کے خون مساوی ہیں

خالد صاحب نے مصنف ابن ابی شیبہ کے حوالے سے نقل کیا ہے کہ المؤمنون تنكافأ دما تھم (یعنی مسلمانوں کے خون برابر ہیں)، لیکن یہ حدیث سنن ابی داؤد کتاب الدیات باب ایقاد المسلم بالکافر میں اور سنن نسائی کتاب القود باب سقوط القود میں المسلم للکافر میں بھی حضرت علی رضی اللہ عنہ کی روایت سے نقل ہوئی ہے۔ یہ حدیث حضرت علی رضی اللہ عنہ کے پاس لکھی ہوئی بھی موجود تھی جسے انہوں نے اپنی تلوار کے نیام میں محفوظ رکھا تھا۔ امام بخاری نے اپنی تاریخ کبیر میں حضرت عائشہ رضی اللہ عنہا سے نقل کیا ہے کہ رسول اللہ کی تلوار کے نیام میں بھی یہ حدیث بعض دوسری حدیثوں کے ساتھ لکھی ہوئی پائی گئی تھی۔ (نصب الراية از زبلی جلد ۴ - ص ۳۳۳ باب ما یوجب القصاص) یہ حدیث مسند احمد اور مستدرک حاکم اور منتقی الاخبار از مجدد الدین ابن تیمیہ میں بھی نقل کی گئی ہے۔ ابن حجر اور شوکانی نے اس کو مقبول حدیث قرار دیا ہے (اعلاء السنن جلد ۱۸ - ص ۱۰۶ - باب قتل الحر بالعبد)

حدیث تو یہ بالکل صحیح ہے، لیکن اس کا تعلق قصاص سے ہے دیت سے نہیں ہے، کیونکہ قصاص "جان کے بدلے جان" کا نام ہے اور جان اور خون مرد اور عورت آزاد اور غلام اور مسلمان اور ذمی سب کا واجب الاحترام ہے اور مساوی ہے۔ لیکن دیت پس ماندگان کی بابت امداد ہے۔ خون اور جان کی قیمت یہی ہے۔ آزاد مرد، آزاد عورت اور آزاد ذمی قابل فروخت مال نہیں ہے جس کی قیمت شریعت نے دیت کے نام سے مقرر کی ہے۔ زندہ غلاموں کی تو فروخت ہوتی تھی، لیکن لاش لاشہ تو کسی کی بھی قابل فروخت نہیں ہے۔ احناف نے اس حدیث کو غلام کے بدلے میں آزاد سے قصاص دلانے کے ثبوت میں پیش کیا ہے جس سے بعض دوسرے فقہا انکار کرتے ہیں۔ مولانا ظفر احمد عثمانی لکھتے ہیں:-

والظاهر هو النكافأ فی القصاص علی ما یدل علیہ الاصل

لہ مولانا سے گزارش ہے کہ آج کل کے نباش کفن کے بجائے لاشیں چہرہ کر طبعی تجربات کے لیے بچتے ہیں۔ (ملیر)

الذی هو مبنی القصاص وهو کون القتل بمعصوم الدم .....  
 مع کون القتل عمداً (ترجمہ) اس حدیث کا ظاہری مفہوم قصاص میں مساوات  
 اور برابری ہے۔ جیسا کہ وہ قاعدہ اس پر دلالت کرتا ہے جس پر قصاص مبنی ہے۔  
 یعنی مقتول کا معصوم الدم اور قتل کا عمداً ہونا۔ (اعلام السنن جلد ۱۸ - ص ۱۰۶ -  
 باب قتل المحر بالعبد)

## اختلاف آراء کا دعویٰ

موصوفِ مذکور فرماتے ہیں:

”مزید برآں ہمارے پاس مصنف عبدالرزاق اور مصنف ابن ابی شیبہ میں  
 بہت سی روایات ہیں جن سے ظاہر ہوتا ہے کہ اس مسئلے پر آراء کا اختلاف پایا جاتا  
 ہے..... اگر حضور کا واضح فیصلہ ہوتا تو یہ اختلاف رائے جو ابتدائی کتابوں میں ٹھوس  
 طور پر پایا جاتا ہے وہ ظاہر نہ ہوتا۔“

یہ دونوں کتابیں میرے سامنے بھی ہیں۔ ”ٹھوس طور پر نہ سہی کوئی ضعیف روایت ہی میرے  
 سامنے لے آئے، جس میں کسی صحابی کی رائے موجود ہو کہ عورت کے قتلِ خطا کی دیت مرد کی دیت  
 سے نصف نہیں بلکہ برابر ہے۔ جناب والا! اختلاف آراء زخموں کی دیت میں پایا جاتا ہے، قتلِ  
 نفس کی دیت میں اختلاف آراء نہیں، بلکہ اتفاق آراء پایا جاتا ہے، اس لیے کہ اس مسئلے میں رسول  
 کا واضح فیصلہ موجود ہے جو درج بالا سطور میں بیان کر دیا گیا ہے۔“

براہِ کرم آپ ملک کے ہزاروں علماء اور ماہرینِ علومِ دینیہ کو اتنا بے خبر اور آن پڑھ  
 تو نہ سمجھ لیں کہ ان میں سے کوئی بھی آپ کے اس حلطِ مبعوث اور خیالی و تصوراتی دعووں کو سمجھ  
 نہ سکے گا۔

## اجماع کے ثابت نہ ہونے کا دعویٰ

محترم خالد اسحق صاحب نے عورت کے قتل کی دیت کے نصف ہونے پر اجماع کے متعلق  
 کا شافی سے حوالہ نقل کرنے کے بعد لکھا ہے کہ ”کا شافی کا بیان درست نہیں ہے کیونکہ مصنف

عبدالرزاق اور مصنف ابن ابی شیبہ میں اس کے خلاف روایات موجود ہیں اور اس بعد روایات عبدالرزاق سے اور ایک روایت ابن ابی شیبہ سے نقل کی ہے۔

سب سے پہلے تو مجھے یہ عرض کرنا ہے کہ اجماع قتل نفس کی دیت کے مسئلے میں ہے جو روح و شجاعت کی دیت کے مسئلے میں اجماع کا دعویٰ نہ کسی نے کیا ہے (۱۴۸ کی حد تک) اور نہ اجماع ثابت ہے، درآخالیکہ زیر بحث مسئلہ قتل کی دیت کے نصف ہونے کا ہے۔ دوسری عرض یہ کرنی ہے کہ آپ نے کاشانی کا حوالہ دیا ہے۔ (شاید اجماع کے دعوے کو انفرادی رائے ثابت کرنے کے لیے) حالانکہ اجماع کا ذکر ابن جریر طبری، ابن جوزی، شمس الائمہ سرخسی، ابن رشد مالکی، امام شافعی، عبدالقادر عودہ، علامہ سید سابق، علامہ عبدالرحمن الجزائری اور دیگر بہت سے دیگر محدثین اور فقہاء نے اپنی اپنی کتابوں میں کیا ہے صرف کاشانی نے نہیں کیا۔ (حوالوں کے لیے دیکھیے: ماہنامہ ترجمان القرآن جون ۱۹۸۲ء ص ۳۹ تا ۴۳)

اس اجماع کی بنیاد حضرت عمرؓ کا نافذ کردہ وہ قانون ہے جس میں انہوں نے عورت کی دیت ۵۰ اونٹ یا ۶ ہزار درہم مقرر کی تھی۔ اس قانون کی تائید حضرت علیؓ، حضرت عثمانؓ، عبداللہ بن مسعود، عبداللہ بن عباسؓ اور عبداللہ بن عمرؓ نے کی تھی اور مخالفت کسی نے بھی نہیں کی تھی۔ (حوالوں کے لیے دیکھیے: ترجمان القرآن - ص ۳۷ - ۳۸ - شمارہ جون ۱۹۸۲ء)۔

دیت کے اس قانون سے نہ صرف خلافت فاروقی میں کسی نے اختلاف نہیں کیا تھا بلکہ بعد کے ادوار میں بھی کسی صحابی اور تابعی اور تبع تابعی نے اختلاف نہیں کیا۔ اور چودہ سو سال تک ہر صدی کے فقہانے اس اجماع کو نقل کیا ہے اور اس پر تعامل رہا ہے۔ یہ اجماع ہی نہیں بلکہ صحابہ کرام اور امت کا تعامل ہے جو قرناً بعد قرن ہم تک پہنچا ہے۔ اگر ایسا اجماع مؤید بالمتعامل اور منقول "بتواتر طبقۃ عن طبقۃ" حجت نہیں ہے تو پھر بتائے کہ آپ کا اطمینان کس قسم کی دلیل سے ہوگا؟

## مصنف عبدالرزاق اور مصنف ابن ابی شیبہ کے حوالوں کی حقیقت

امام عبدالرزاقؒ نے المصنف جلد نہم میں المرأة تقتل بالرجل کے عنوان سے باب قائم کیا، اور اس کے تحت ۱۰ روایات نقل کی ہیں (نمبر ۱۷۹۳ تا ۱۷۹۸) اور ایک روایت (نمبر ۱۷۹۸)

میں دیت کا ذکر ہے کہ چھ ہزار یعنی نصف ہے اور ایک روایت (نمبر ۱۱۹۷) میں ہے کہ عورت کا قصاص مرد سے لیا جائے گا۔ لیکن اگر مقتولہ کے وارثوں نے صلح کر لی تو صلح میں طے شدہ رقم اگر شریعت کی مقررہ دیت سے زائد ہو تو وہ زائد رقم عاقلہ پر واجب نہیں ہے بلکہ قاتل خود ادا کرے گا۔ باقی ساری روایات میں قصاص کا ذکر ہے کہ مرد کو عورت کے قصاص میں قتل کیا جائے گا اور عورت کو مرد کے قصاص میں قتل کیا جائے گا۔ کسی ایک روایت میں اشاروں کنایوں میں بھی یہ نہیں آیا کہ عورت کے قتل خطا کی دیت مرد کی دیت کے برابر ہے۔ البتہ ایک روایت ایسی ہے جس میں ۶ ہزار کا ذکر آیا ہے جو مرد کی دیت کا نصف ہے۔ برادرِ مکرم عبدالوکیل علوی نے ان روایات کو متن اور ترجمے دونوں کے ساتھ جہ لائی ۱۹۸۲ء کے ترجمان میں نقل کر دیا ہے۔ میں اس سے قاصر ہوں کہ خالد صاحب کے دعوے اختلاف اور طریقہ استدلال کو سمجھ سکوں۔

ابن ابی شیبہ کی جس روایت کا حوالہ دیا گیا ہے اس میں تو اس کے اپنے کیے ترجمے میں صاف صاف ذکر کیا گیا ہے کہ "مرد اور عورت کی دیتیں مختلف ہوتی تھیں، اگرچہ قتل کے معاملے میں وہ برابر سمجھے جاتے تھے"۔ یہی تو ہم کہتے ہیں کہ دیت میں برابری نہیں ہے، بلکہ قصاص میں برابری ہے۔ ایسی کچی، سطحی اور غیر متعلقہ باتوں کا فاضل ایڈووکیٹ جناب خالد اسحق صاحب کے نوٹ میں موجود ہونا خود میرے لیے وجہ شرمساری ہے۔ مجھے ان باتوں کا جواب دینا بھی تحصیل مالا حاصل نظر آتا ہے۔ افسوس ہے کہ آج کل ایسی باتوں کو بھی مخصوص قسم کا طبقہ سند سمجھنے لگا ہے۔ علم دین اور تحقیق و استدلال کی اس بے وقعتی کا آخر کیا علاج! بس چار و ناچار دینی اقدار اور احکام کے تحفظ کے لیے وضاحت کرنی پڑتی ہے۔

## عورت کے سر لیستان کی دیت

خالد اسحق صاحب نے زیر بحث مسئلے سے غیر متعلق ایک روایت مصنف عبدالرزاق سے نقل کی ہے (نمبر ۱۷۵۸۶ - جلد ۹ ص ۳۶۳) کہ حضرت ابو بکرؓ نے عورت کی چھاتی کے ضیاع پر سنتوا دینار اور مرد کی چھاتی کے ضیاع پر سچاس دینار دلوائے تھے۔ "چھاتی کے ضیاع پر نہیں، بلکہ چھاتی کی بالائی نوک (سر لیستان) کے ضیاع پر دلوائے تھے۔ روایت کے اصل الفاظ یہ ہیں:

عبدالرزاق، عن معمر، عن رجل، عن عكرمة، ان ابا بكر  
جعل في حكمة الرجل خمسين ديناراً وفي حكمة المرأة  
مئة ديناراً۔

علمہ پڑے پستان کو نہیں کہتے، بلکہ سر پستان کہتے ہیں۔ پوری چھاتی کو ڈنڈی کہتے ہیں۔  
عورت کے قتل کی دیت کے مسئلے سے تو اس روایت کا سرے سے کوئی تعلق ہی نہیں ہے،  
مزید یہ کہ یہ روایت قابل استدلال بھی نہیں ہے، سند میں معمر کسی نامعلوم شخص سے روایت کرتے  
ہیں۔ ایسی روایت ضعیف اور ناقابل قبول ہوتی ہے۔

روایت نمبر ۱۷۵۸۸ میں عمرو بن شعیب ابو بکر سے فیصلہ نقل کرتے ہیں کہ انہوں نے مرد کی  
چھاتی کے سر کے ضیاع پر ۵ اونٹ دلوئے تھے اور روایت نمبر ۱۷۵۹۴ میں ہی عمرو بن شعیب  
ابو بکر کا فیصلہ یوں نقل کرتے ہیں کہ انہوں نے عورت کے سر پستان کے ضیاع پر ۱۰ اونٹ اور  
پوری چھاتی کو کاٹنے پر ۱۵ اونٹ دلوئے تھے۔ یہ دونوں روایتیں معضل ہیں (منقطع کی ایک قسم)  
اس لیے کہ عمرو بن شعیب کی ملاقات اور سماع حدیث ابو بکرؓ سے ثابت نہیں ہے۔ یہ تو ہوئی اس وقت  
کی اسنادی حیثیت، لیکن عورت اور مرد کی چھاتیاں کاٹنے یا ان کی چھاتیوں کے سروں کو کاٹنے  
کا معاوضہ اور دیت کتنی ہے؟  
ابن قدامہ لکھتے ہیں:-

عورت کے دونوں پستانوں کے ضیاع کی دیت پوری ادا کرنی ہوگی (یعنی  
عورت کے قتل کی پوری دیت ۵۰ اونٹ یا ۵ ہزار درہم) اس بارے میں ہم کو اہل علم  
کا اختلاف معلوم نہیں ہے۔ اور ایک پستان کے ضیاع پر آدھی دیت ادا کرنی ہوگی (یعنی  
۲۵ اونٹ یا اڑھائی ہزار درہم) ابن مندور نے کہا ہے کہ جن اہل علم کی آراء ہم نے یاد کر  
رکھی ہیں ان سب کی رائے یہی ہے کہ عورت کی ایک چھاتی کی دیت آدھی ہے اور دونوں  
کی دیت پوری ہے۔ مثلاً حسن بصریؒ، شعبیؒ، زہریؒ، کحولؒ، قتادہؒ، امام مالکؒ،  
امام شافعیؒ اور اصحاب الرأے (حنفیہ)۔ اس کی وجہ یہ ہے کہ عورت کا حسن و جمال  
(نسوانیت)، دونوں پستانوں میں ہے اور منفعت (بچے کا دودھ) بھی دونوں میں ہے

اس لیے ایک کے ضیاع پر آدھی دیت اور دونوں کے ضیاع پر پوری دیت واجب الادا ہو جاتی ہے۔ دو پستانوں کا ضیاع عورت کے لیے بمنزلہ قتل ہے، اور دونوں پستانوں کے سروں (حلتیں) کے کاٹنے پر بھی دونوں پستانوں ہی کی دیت واجب ہوگی۔ امام احمد نے اس بات کو صراحتاً کہا ہے اور امام شافعیؒ کی بھی یہی رائے ہے (امام ابو حنیفہؒ اور اس کے شاگردوں کی بھی یہی رائے ہے)۔ لیکن امام مالکؒ اور سفیان ثوریؒ کی رائے یہ ہے کہ اگر پستانوں کے سروں کو اتنا نقصان پہنچا تھا کہ دودھ ختم ہو گیا تھا تو دیت واجب ہوگی (دونوں کی پوری اور ایک کی آدھی) لیکن اگر دودھ ضائع نہیں ہوا تھا (معمولی سی کاٹ اور زخم تھا) تو پھر عادل شخص مناسب معاوضہ عاید کرے گا کوئی دیت مقرر نہیں ہے۔ (المغنی جلد ۹ ص ۶۲۴)

مرد کی چھاتی کی چونکہ وہ حیثیت نہیں ہے جو عورت کے پستانوں کی ہے۔ مرد کے حسن و جمال میں بھی ان کے ضائع ہونے سے کچھ زیادہ فرق نہیں، اس کی مردانگی بھی کچھ زیادہ متاثر نہیں ہوتی اور اس کی منفعت بھی ختم نہیں ہوتی اس لیے اس کا تاوان بھی عورت کی چھاتی یا سرپستان سے کم عاید ہوتا ہے۔

”امام مالکؒ، امام ابو حنیفہؒ اور امام شافعیؒ کا مسلک مشہور یہ ہے کہ مرد کے پستانوں یا سرپستان کے ضیاع میں دیت مقرر نہیں ہے بلکہ حاکم اور قاضی جو من سب سمجھے عاید کر سکتا ہے۔“ (المغنی جلد ۹ ص ۶۲۵)

حضرت ابو بکرؓ کے جس فیصلے کا حوالہ خالد اسحق صاحب نے دیا ہے اس میں تو دوسرے صحابہؓ اور تابعین و ائمہ کی رائے کے مطابق ۵۰۰ دینار دلوانا حق سے کم تھا۔ اور اگر ایک پستان کا سر مکمل ضائع ہوا تھا تو اٹھ ہائی سو دینار دلوانے تھے۔ اور اگر دونوں ضائع ہوئے تھے تو ۵۰۰ دینار دلوانے تھے، البتہ مرد کے سرپستان کی دیت مقرر نہیں ہے، اسی لیے ابو بکرؓ نے جو من سب سمجھا، دلوایا یہ گفتگو اس صورت میں درست ہوگی جب کہ روایت صحیح ہو، ورنہ جیسا کہ بیان کر چکا ہوں روایت صحیح بھی نہیں ہے۔ خالد صاحب! آپ جیسے مشہور قانون دان سے ہماری بجا طور پر امیدیں ہیں کہ قانونی جزئیات اور قانونی امتیازات پر آپ کی نگاہ گہری ہونی چاہیے۔ بغیر اس کے پیچیدہ مسائل

کے میدان میں داخل ہو کر آپ یا تو خود پریشان ہوں گے یا دوسروں کو پریشان کریں گے۔ شریعت کا معاملہ عام قانون کے مقابلہ میں اتنا نازک ہے کہ امام مالکؒ نے چالیس سوالات میں سے ۳۳ کے بارے میں کہا تھا "لا ادری" یعنی مجھے معلوم نہیں۔ پھر تو میرے اور آپ جیسے خادمانِ اسلام کے لیے تو بظریفہ اولیٰ "لا ادری" کہنا اس بات سے ہزار درجہ آسان ہے کہ ہم پیچیدگیوں میں الجھتے پھریں۔ اس میں کسی کے لیے سبکی کی کوئی بات نہیں ہے۔

## اجماعِ سکوتی

خالد اسحقی صاحب نے ابو ذرہ کے حوالے سے لکھا ہے کہ "عورت کی دیت کے نصف ہونے پر اجماع صحابہ، اجماع سکوتی ہے۔ بہت سے فاضل فقہاء اس کو اجماع تسلیم نہیں کرتے (العقوبۃ لابن شاہرہ - ص ۶۴۶)۔"

جناب مکرم! اجماع سکوتی ہی نہیں ہے بلکہ تعامل صحابہؓ و تابعین و تبع تابعین بھی ساتھ ہے اور چودہ سو سالہ تعاملِ امت اور تواتر طبقہ عن طبقہ بھی ہے اور تعامل و تواتر فی الامت کے حجت ہونے سے فاضل تو کیا کسی غیر فاضل فقیہ نے بھی انکار نہیں کیا۔ لیکن اگر اجماع سکوتی ہی سمجھ لیا جائے تو پھر آئیے اس بارے میں فقہاء اسلام اور اصحابِ ائمتین کی آراء کا جائزہ لے لیں۔

## اجماع کی تعریف اور حجیت

اتفاق امة محمد خاصة على امر من الامور الدينية

(المستصفیٰ للغزالی جلد ۱ ص ۱۰۳)

اتفاق مجتہدی امة محمد بعد وفاته في عصر من الاعصار على

امر من الامور (ارشاد الفحول للشوكاني ص ۱۰۱) ومثله في الاحكام

للآمدی - جلد ۱ ص ۱۰۱)

یعنی "امت محمد صلی اللہ علیہ وسلم کے مجتہدین کا رسول اللہ کے بعد کسی زمانہ میں کسی حکم

شرعی پر متفق ہو جانا اجماع کہلاتا ہے۔“

اجماع کے حجت شرعیہ ہونے، اس کی جوڑی تفصیلات اور دیگر متعلقہ امور پر یہاں بحث کرنا میرے پیش نظر نہیں ہے۔ اجماع کے حجت ہونے کے بارے میں امام شافعیؒ نے (الرسالہ ص ۲۰۴ تا ۲۰۵) میں اور امام غزالیؒ نے المستصفیٰ جلد ۱- ص ۱۴۲، تا ۱۸۰) میں تفصیلی دلائل دیئے ہیں۔ اور قرآنِ سنّت اور عقل تینوں دلائل سے اس کا ماخذِ قانون ہونا ثابت کیا ہے۔ حنفی اصول فقہ کی بنیادی کتاب اصول بزدوی میں ہے کہ اجماع قطعی دلیل ہے، لیکن صحابہ کے اجماع کا مرتبہ حدیث متواترہ کی طرح ہے اور بعد کے مجتہدین کا اجماع حدیث مشہور کی طرح ہے۔ (اصول بزدوی ص ۲۴۵-۲۴۶) اجماع کی طرح حنفیہ کے نزدیک اجماع قوی اور عمل کا مرتبہ اگرچہ اجماع سکوتی سے بلند تر ہے مگر اجماع سکوتی بھی حجت قطعیہ ہے لیکن درجہ رخصت میں۔ (اصول بزدوی ص ۲۳۹ باب الاجماع نیز التقریر والتجیر شرح تخریر الاصول جلد ۳ ص ۸۰ تا ۹۲)۔

## اجماع سکوتی کے بارے میں دیگر ائمہ کی آراء

قاضی شوکانیؒ نے اس سلسلے میں ۱۲ احوال نقل کیے ہیں، لیکن یہ تمام آراء اس بات پر متفق ہیں کہ اگر ایسے واضح قرائن موجود ہوں جن سے معلوم ہوتا ہو کہ خاموشی اختیار کرنے والوں نے اس رائے کو پسند کر لیا ہے جو پیش کی گئی تھی، مثلاً جس مجتہد نے رائے پیش کی تھی اس کے سارے ہم عصر لوگ غمگین ہو گئے، لیکن آخر تک کسی نے اس کے خلاف آواز نہ اٹھائی ہو تو یہ واضح قرینہ ہے کہ وہ سب متفق تھے، ورنہ بعد میں کسی وقت تو اختلاف کا اظہار کر لیتے۔

چند آراء ملاحظہ کیجیے:

۱۔ اجماع سکوتی نہ اجماع ہے اور نہ حجت ہے۔ امام غزالیؒ، علامہ آدمیؒ اور امام رازیؒ نے کہا ہے کہ یہی امام شافعیؒ کا قول ہے ہے۔ امام جوینیؒ نے کہا ہے کہ یہی ان کا ظاہر مذہب ہے۔

۲۔ ”اجتہاد اور اوصاف مجتہد“ کے موضوع پر میں نے ایک الگ مقالہ لکھا ہے، جو اغلباً ترجمان القرآن میں شائع ہوگا۔ انشاء اللہ (صاحب مضمون)

۲۔ اجماع تو نہیں ہے مگر اجماع سے کم درجے کی دلیل ہے۔ یہ شافعیؒ کا ایک قول اور شافعیہ کی ایک جماعت کی رائے ہے۔ ابواسحق شیرازیؒ اور ابو حامد اسفرائینی فرماتے ہیں کہ اجماع سکوتی پر عمل کرنا تو واجب ہے اور یہ حجت بھی ہے، مگر اسے اجماع کا نام دینے میں ہمارے اصحاب کا اختلاف ہے۔ علامہ آدمیؒ نے اسی رائے کو پسند کیا کہ حجت تو ہے مگر اسے اجماع نہیں کہا جاسکتا۔

۳۔ اگر محصر لوگ ختم ہو گئے ہوں اور کسی نے مخالف رائے کا اظہار نہ کیا ہو تو اجماع کے درجے کی حجت شمار ہوگی۔ یہ احمد بن حنبل کا بھی ایک قول ہے، ابن فورک، ابوطاہر بغدادی، امام رافعیؒ اور ابواسحق شیرازیؒ نے اسی کو صحیح مسلک قرار دیا ہے اور اکثر شافعیہ کی رائے بھی یہی ہے۔

۴۔ اگر ایسے قرائن موجود ہوں جن سے خاموش رہنے والے فقہاء کی پسندیدگی اور اتفاق ثابت ہوتا ہو تو یہ اجماع کے درجے کی حجت شمار ہوگی۔ (ارشاد الفحول از شوکانیؒ ص ۸۳-۸۵ بحث حادی عشر۔)

عمر فاروقؓ کے دورِ خلافت میں آزادی رائے کے معیاری ماحول سے خالد اسحق صاحب بخوبی واقف ہیں۔ یہاں تک کہ جلسہ عام میں ایک عورت بھی تنقید کر لیتی تھی۔ اگر ان کا یہ قانون اور فتویٰ بے بنیاد ہوتا تو اسی وقت اس کے خلاف آواز اٹھتی، لیکن ان کی زندگی میں بھی اور حضرات عثمانؓ علیؓ کے دورِ خلافت میں بھی اس کی مخالفت کسی نے نہیں کی۔ تو کیا یہ بھی اجماع سکوتی ہے۔ علیکم بسنتی و سنت الخلفاء الراشدين اور اِقْتَدُوا بِالَّذِينَ مِنْ بَعْدِي اَبَا بَكْرٍ وَ عُمَرُ" میرے سنت کی پیروی کرو اور میرے خلفاء راشدین کی پیروی کرو" اور "اَنْ تَدُوْكَ پِروى کرو جو میرے بعد رہیں گے یعنی ابابکرؓ اور عمرؓ کی۔"

## مولانا ظفر احمد عثمانیؒ کی "مشکل" کا جائزہ

خالد اسحق فرماتے ہیں کہ مولانا ظفر احمد عثمانیؒ اعلیٰ السن میں "غیر مسلم کی دیت کو مسلمان کی دیت کے برابر اور مسلمان عورت کی دیت کو نصف سمجھنے کے خیال کے ساتھ اتفاق کرنے میں کافی مشکل محسوس کرتے ہیں۔"

مولانا کو تو کوئی مشکل محسوس نہیں ہوئی۔ ذمی اور معاہدہ کی دیت کو مسلمان کی دیت کے برابر ثابت کرنے کے لیے انہوں نے احادیث اور روایات نقل کی ہیں اور عورت کی دیت کے نصف ہونے پر انہوں نے روایات بھی نقل کی ہیں اور اجماع صحابہ بھی نقل کیا ہے۔ ان کی بات کو سمجھنے کی پھر کوشش کریں۔ انشاء اللہ آپ کی مشکل حل ہو جائے گی۔

## سورة النساء کی آیت دیت کا حوالہ

جناب خالد اسحق صاحب اس آیت (النساء ۹۲) کا حوالہ بار بار دے رہے ہیں اور کہتے ہیں کہ اس کا ظاہری اور سادہ مطلب یہ ہے کہ عورت اور مرد کی دیت برابر ہونی چاہیے۔ آپ کے علم کو ہم اتنا ظاہری اور سادہ کیسے مان لیں کہ ایک کھلی حقیقت کو آپ نہ سمجھ سکیں۔ آیت میں دیت کی مقدار کا سرے سے ذکر ہی نہیں ہے اور ”سادہ“ تو نہیں مگر حقیقی اور واضح مطلب یہ ہے کہ ہر مومن اور ذمی و معاہدہ کے قتل خطا پر دیت مقتول کے وارثوں کو ادا کرنا لازم ہے، خواہ مرد ہو یا عورت، بالغ ہو یا نابالغ۔ باقی رہی مقدار تو اس کا ثبوت سنت رسولؐ اور سنت اصحاب رسولؐ سے حاصل ہوتا ہے جو قرآن کی تفسیر و تشریح کا بہترین ذریعہ ہے۔ تفسیر بالرائے کی مذمت کی احادیث تو آپ کو معلوم ہوں گی۔ بقول علامہ انور شاہ کشمیری ”فیض الباری“ اور بقول دیگر محققین مثلاً ترمذی، ابن کثیر وغیرہما تفسیر بالرائے کے معنی یہی ہیں کہ سنت رسولؐ، سنت اصحاب رسولؐ اور اجماع و تعامل و تواتر امت کے خلاف وہ تفسیر کی جائے جو مفسر کی ذاتی پسند پر مبنی ہو۔

## جدید ترجمان کی بات

موصوف مذکور فرماتے ہیں: ”اب ترجمان عورت کو مرد کے برابر دیت دلانے کی طرف ہے۔“ عالم اسلام کے مراکز علم و تحقیق اور علمائے دین، مفسرین و محدثین میں سے تو کسی کا یہ ترجمان ہم نے نہیں دیکھا، آپ کس ترجمان کا ذکر فرما رہے ہیں۔ اگر مغربی ماڈل کے ”دانشوروں“ کی جانب اشارہ ہے یا ماڈرن ازم کی ولادہ خواتین کی جانب اشارہ ہے تو ان نام نہاد دانشوروں اور خواتین کی تعداد ۵۰ فی صد سے بھی کم ہے۔ آپ کو انہی کا ترجمان کیوں اتنا وزنی نظر آتا ہے اور ۹۵ فی صد

مسلمانوں کے رجحان پر آپ کی نگاہ کیوں نہیں پڑتی۔ اگر حدت ہی معیار ہے تو ان ۵ فی صد کے بھی کم لوگوں کا رجحان تو سود کو جائز ٹھہرانے، پردے کی پابندی ختم کرانے اور سیاست کو مذہب سے آزاد کرانے کی جانب بھی ہے۔ بلکہ ان پر ساری شریعت ہی ایک بوجھ ہے جسے یہ اتار پھینکنے کی سعی کر رہے ہیں۔ کیا وہ تمام چیزیں جو جدید رجحان کے نام سے بیان کی جاسکیں، تفسیر و اجتہاد کی شرعی دلیل بن جائیں گی؟

## امام فخر الدین رازی کا حوالہ

خالد اسحقی صاحب نے امام رازی کا حوالہ ایسے انداز میں دیا ہے جس سے معلوم ہوتا ہے کہ وہ امام رازیؒ، الاصم اور ابن علیہ کو ممتاز فقہا سمجھتے ہیں اور ان کے استدلال کو قوی سمجھتے ہیں اس لیے مجبوراً مجھے رازیؒ کی پوری عبارت نقل کرنی پڑ رہی ہے:

(المسئلة الثامنة) مذهب اکثر الفقهاء ان دية المرأة نصف دية الرجل وقال الاصم وابن عطية دينها مثل دية الرجل حجة الفقهاء ان علياً وعمر بن مسعود قضاوا بذلك وان المرأة في الميراث والشهادة على النصف من الرجل فكذا في الدية - وحجة الاصم قوله تعالى ومن قتل مؤمناً خطأ فتصير رقبة مؤمنة ودية مسلمة الى اهله) واجمعوا ان هذه الآية دخل فيها حكم الرجل والمرأة فوجب ان يكون الحكم فيها ثابتاً بالسوية والله اعلم (تفسير كبير - جلد ۱ ص ۲۳۳ - آیت النساء ۹۲)

ترجمہ: ”اکثر فقہاء کا مسلک یہ ہے کہ عورت کی دیت مرد کی دیت سے نصف ہے اور الاصم اور ابن عطیہ نے کہا ہے کہ عورت اور مرد کی دیت برابر ہے۔ فقہاء کی دلیل یہ ہے کہ حضرت علیؑ اور حضرت عمرؓ اور ابن مسعودؓ کا یہی فیصلہ تھا۔ دوسری دلیل یہ ہے کہ عورت میراث

سے معلوم نہیں، خالد صاحب نے کس ایڈیشن سے ۲۳۴ کا حوالہ دیا ہے۔ (صاحب مضمون)

اور شہادت میں مرد سے نصف ہے و جناب مخاطب نے قدر و قیمت "کا لفظ از خود بڑھا دیا ہے) تو دیت میں بھی ایسا ہی ہے۔ اور اصم کی دلیل یہ ہے کہ اللہ کا ارشاد ہے کہ جس نے کسی مومن کو غلطی سے قتل کر دیا ہو اور اس پر ایک غلام آزاد کرنا اور دیت لازم ہے جو مقتول کے وارثوں کو دی جائے گی۔ فقہا کا اس بات پر اتفاق ہے کہ اس آیت کے مفہوم میں مرد اور عورت دونوں داخل ہیں (اگرچہ صیغہ مذکر کا ہے) تو لازم ہے کہ حکم بھی دونوں کا برابر ہو واللہ اعلم۔"

امام رازیؒ نے تو اصم اور ابن عطیہ کے استدلال کی تائید کی ہے اور نہ ان کو ممتاز فقہاً کہا ہے بلکہ ان کا نام فقہاء کے مقابلے میں ذکر کیا ہے اور کسی لقب کا ذکر تک نہیں کیا۔ باقی یہ بات کہ مرد اور عورت دونوں اس آیت کے مفہوم میں داخل ہیں۔ اس لیے حکم بھی برابر ہونا چاہیے تو فقہا مانتے ہیں کہ جو حکم آیت میں مذکور ہے اس میں دونوں برابر ہیں یعنی "دیت کا واجب ہونا" لیکن مقدار دیت کا ذکر سرے سے آیت میں موجود ہی نہیں ہے تو برابر ہونے کو کیسے تسلیم کیا جائے۔ مقدار تو دوسرے دلائل سے معلوم ہوتی ہے اور ان دلائل میں مساوات کا نہیں بلکہ فرق کا ذکر ہے۔

## ابن جریر طبری کا حوالہ

سورۃ بقرہ کی آیت نمبر ۷۸ کی تفسیر میں ابن جریر نے المسلمون تتکافوا دما بینکم کا حوالہ دے کر یہ کہا ہے کہ آیت کا مقصد عربوں کی عادت کا مٹانا ہے اور قصاص میں برابر ہی کا حکم دینا ہے۔ خالد صاحب نے اس بات کو بھی عورت کی دیت کے مسئلے میں نقل کیا ہے آخر ع کوئی بتلائے کہ ہم بتلائیں کیا؟

## امرت کے لیے ممکن راستے کھلے ہیں

ہمارے محترم و ممتاز قانون دان نے تین بڑے اہم نکات کھے ہیں۔ ایک یہ کہ اجماع کی تعریف ہی یہ ہے کہ کسی زمانے کے علماء کسی اصول قانون کے بارے میں بالارادہ متفق الہائے

ہو جائیں جو قرآن یا سنتِ ثابتہ سے متضادم نہ ہو۔ دوسرا یہ کہ اُمت کے لیے کوئی یا تمام ممکن راستے اختیار کرنے کی راہ کھلی ہے جس کے لیے سنت جو قرآن سے متضادم نہ ہو موجود ہو۔ تیسرا یہ کہ بالا راہہ اجماع کبھی موجود نہیں تھا۔ روایات ایک دوسرے سے متضاد ہیں... اور دو اور احادیثِ ثابتہ کے خلاف ہیں۔ پس یہ اُمت کی ذمہ داری بن جاتی ہے کہ وہ ایسے قاعدے کو تسلیم کر لے جو متن قرآن کے سادہ مطلب کے نزدیک ہو۔

پہلی بات کے متعلق تو عرض یہ ہے کہ "قرآن یا سنتِ ثابتہ سے متضادم بات پر تو اُمت کا اجماع ممکن ہی نہیں ہے۔ رسول اللہ سے معنوی تو اتر کے ساتھ منقول ہے کہ "میری ساری اُمت گراہی پر متفق نہیں ہو سکتی" اور "میری اُمت میں وقت مقررہ تک ایک گروہ حق پر ضرور قائم رہے گا"۔ وقت مقررہ وہ ہے جب قیامت قریب تر ہوگی تو اُس وقت اللہ کا نام لینے والا باقی نہیں رہے گا۔ اصول قانون، اور متضادم نہ ہونے کے الفاظ اجماع کی تعریف میں اپنی طرف سے بڑھا دیئے گئے ہیں۔ اجماع بالا راہہ بھی ہوتا ہے، سکوتی بھی ہوتا ہے، اصولی قاعدے پر بھی ہو سکتا ہے، جوئی مسئلے پر بھی ہو سکتا ہے اور قرآن و سنت کی تعبیر و تاویل پر بھی ہو سکتا ہے، لیکن قرآن و سنتِ ثابتہ کے خلاف کبھی ہو ہی نہیں سکتا۔ اور نہ ایسا کبھی ہوا ہے اور نہ کبھی ہوگا۔ وقت مقررہ تک!

دوسری بات کے متعلق عرض یہ ہے کہ جس راستے کے لیے سنت جو قرآن سے متضادم نہ ہو موجود ہو وہ راستہ یقیناً کھلا ہے اور زیر بحث مسئلے میں سنتِ ثابتہ ہی کی بنا پر اُمت نے عورت کی دیت کو مرد کی دیت سے نصف قرار دیا ہے۔ یہ بات تو خود آپ کے خلاف جاتی ہے۔

تیسری بات کے متعلق عرض یہ ہے کہ جیسا کہ بیان ہو چکا ہے قتلِ نفس کی دیت کے بارے میں نہ روایات میں تضاد ہے اور نہ رسول اللہ کی حدیث اُن کے خلاف ہے۔ قرآن کا مطلب صرف یہ ہے کہ مرد اور عورت دونوں کے قتلِ خطا کی دیت لازم ہے اور اُمت اسی کی قائل ہے۔ یہی سزا سوا اس کا مدار سنت پر ہے۔

## معاشرتی دلائل

خالد اسحق صاحب نے عورت کی دیت کے نصف ہونے کے عقلی دلائل پر متشدد کرتے ہوئے لکھا

ہے کہ "اس مسئلے کی حمایت میں جو معاشرتی دلائل دیئے جلتے ہیں، ان کی کیا قدر و قیمت ہے؟" فقہاء اور ماہرین اسرار شریعت نے دیت کے نصف ہونے کے لیے "معاشرتی دلائل" نہیں بلکہ "معاشی اور اقتصادی دلائل" دیئے ہیں۔ اسلامی معاشرے میں عورت کو اس کی جنس کی وجہ سے کم تر، حقیر اور ذلیل نہیں سمجھا جاتا۔ یہ تو جاہلی اور غیر اسلامی معاشروں کی خصوصیت ہے جسے اسلام نے آکر مٹا دیا ہے۔ انسانی کرامت و شرافت اور بنیادی انسانی حقوق میں مرد اور عورت برابر ہیں۔ ایمان و تقویٰ اور علم و فضل اور اخلاق و کردار میں اگر عورت کسی مرد سے آگے ہے تو اس کا درجہ عذاب اللہ بھی اور اسلامی معاشرے میں بھی اس مرد سے بڑا ہے۔

انرواج رسولؐ، بنات رسولؐ اور صحابیات کی جو قدر و قیمت اور عزت و احترام اور مرتبہ و مقام مسلمانوں کے دلوں میں ہے وہ آج کے کروڑوں مردوں کو حاصل نہیں ہے۔ ہر دور میں ایسی خواتین موجود رہی ہیں اور آج بھی ایسی خوش قسمت خواتین موجود ہیں جو مجھ جیسے مردوں کے مقابلے میں معاشرے میں اونچا مقام رکھتی ہیں۔ لیکن اس بات کا تعلق دیت کے مسئلے سے نہیں ہے۔ اس کی بنیاد تو اس معاشی کفالت پر رکھی گئی ہے جس کے بارے میں آپ نے خود تسلیم کیا ہے کہ "معاشی کفالت کا بوجھ مسلسل مرد پر ہی ڈالا گیا ہے جب کہ عورت پر ایسا کوئی بوجھ ذمہ داری کے طور پر نہیں ڈالا گیا ہے"۔ آپ نے خود لکھا ہے کہ "عورت کو وراثت میں مرد کا نصف حصہ دینے کی یہی علت ہے"۔

دیت کے نصف ہونے کی بھی یہی علت اور مصلحت ہے کہ مرد پر چونکہ معاشی کفالت کا بوجھ ڈال گیا ہے اور وہ محنت و مشقت کرنے اور کمانے کی صلاحیت بھی زیادہ رکھتا ہے۔ اس کے قتل ہو جانے سے پیمانہ نگاں کو نسبتاً زیادہ معاشی مشکلات کا سامنا کرنا پڑے گا۔ اسی بنا پر مرد کی دیت زیادہ مقرر کی گئی ہے۔ اور عورت پر آپ مانتے ہیں کہ معاشی کفالت کی ذمہ داری نہیں ہے (عام حالات میں) اور بالعموم عورت کمانے کی صلاحیت بھی کم رکھتی ہے بلکہ عام وراثت حالات میں مرد کمانے میں اور عورت کھاتی ہے، اس وجہ سے دیت نصف مقرر کی گئی ہے۔ کیونکہ اس کے قتل ہونے سے پیمانہ نگاں کو کچھ زیادہ معاشری اور مالی پریشانی سے دوچار ہونا نہیں پڑے گا۔ بلکہ وہی مالی حالت زندگی جو پہلے تھی، ابھی معنی بائرمی۔ بعض حضرات کہتے ہیں کہ آج کل تو عورتیں مردوں سے زیادہ

کھاتی ہیں۔ آپ خود قانون دان ہیں اور جانتے ہیں کہ قانون بناتے وقت اکثریت کی حالت کو ملحوظ رکھا جاتا ہے۔ شاذ و نادر صورتوں کا خیال نہیں رکھا جاتا، بلکہ شاذ و نادر صورتوں کے لیے کوئی استثنائی دفعہ رکھی جاتی ہے اور ہم تسلیم کرتے ہیں کہ اس نوع کی استثنائی صورتوں میں عدالت حالات و کوائف کا جائزہ لے کر نصف دیت سے زائد بھی بطور تعزیر دلا سکتی ہے۔ شریعت میں اس کی گنجائش ہے اور اس کے نظائر بھی موجود ہیں۔

خالد اسماعیل صاحب نے کہا ہے کہ معیشت کے نقطہ نظر سے یہ دلیل درست نہیں ہے اس لیے کہ عورت گھر کو سنبھالتی ہے اور گھر کا کام بلا اجرت کرتی ہے۔ حیرت ہے کہ معاشی کفالت کا مالی بوجھ اٹھانے اور گھر کا کام کرنے کے درمیان موصوف نے کوئی فرق محسوس نہیں کیا۔ گھر کا کام تو عورت کرتی ہے، لیکن اس گھر اور اس کا اندرونی کام کرنے والی کو تحفظ کون دیتا ہے؟ گھر کی ضروریات اور اشیاء استعمال کون فراہم کرتا ہے؟ نیز عورت یہ کام بلا اجرت تو نہیں کرتی۔ ایسا تو نہیں ہے (بالعموم) کھاتی تو اپنا ہوا اور کام مردوں کا کرتی ہو۔ اگرچہ بیوی، بیٹی، بہن اور ماں وغیرہ کی حیثیت مزدور اور نوکرانی تو نہیں ہوتی، لیکن اس کی معاشی ضروریات مرد فراہم کرتے ہیں۔ تو یہ گھر کو سنبھالنا اور گھر کے کام کرنا ایک طرح سے بالمشاورہ ہے بلا معاوضہ نہیں ہے۔

یہ تو تسلیم شدہ بات اور کھلی حقیقت ہے کہ بیوی کی موت سے گھر کا انتظام خراب ہو جاتا ہے اور شوہر کا سکون و آرام بھی ختم ہو جاتا ہے۔ یہی حال گھر کی دوسری خواتین کی موت کا بھی ہے، لیکن اس کی تلافی تو نہ قصاص سے ہوتی ہے، نہ پوری دیت دلوانے سے اور نہ آدمی دیت دلوانے سے ہوتی ہے اس کا علاج تو صبر ہے اور متبادل انتظام کرنا ہے۔ دیت تو مالی پریشانی کی تلافی کے لیے ہے، جو عورت کی موت سے کم پیش آتی ہے اس لیے دیت بھی کم رکھی گئی ہے۔ اس کمی کی بنیاد عورت کی معاشرتی کمتری نہیں ہے۔ بلکہ معاشی کفالت اور مالی پریشانی کی تلافی اس کی بنیاد ہے۔ اتنی واضح اور معقول بات کے لیے باریک بحثوں کی آخر کیا ضرورت ہے۔

### عورت کی میراث کا مسئلہ

اس نکتے پر اظہار خیال کرتے ہوئے ہمارے نامور قانون دان دوست یہ بھی فرماتے ہیں کہ

”جہاں یہ آیت (سورۃ النساء کی آیت نمبر ۱۱) ایک لڑکے کے کو دو لڑکیوں کے برابر حصہ دلاتی ہے وہیں جس شخص کی وراثت تقسیم ہوتی ہے اس کی ماں اور باپ کا حصہ اس آیت نے برابر برابر مقرر کیا ہے، اس کا نتیجہ یہ ہے کہ وہی آیت جس پر عورت کی کمتری کے خیال کا انحصار کیا جاتا ہے وہ آیت مرد اور عورت کے درمیان کسی بنیادی کمتری یا بدتری کے حق میں نہیں ہے۔“

ہمارے فقہانے عورت کی دیت کے مسئلے میں میراث اور شہادت کے مسئلے کا ذکر استطراداً کر دیا ہے، ورنہ اصل دلیل نزد حدیث رسولؐ، اجماع صحابہ اور مذکورہ عقلی دلیل ہے۔ خالد اسحق صاحب نے میراث کے مسئلے کو اس طرح لیا ہے جیسا کہ دیت کے نصف ہونے کی اصل دلیل ہی یہ ہو۔ اس سلسلے میں پہلی عرض تو مجھے یہ کرنی ہے کہ کمتری کو آپ بار بار کس مقصد کے لیے دہرا رہے ہیں (شاید صنفِ نازک کے نازک جذبات کو ملحوظ رکھ کر)؟ - عورت کی معاشرتی کمتری کا ذکر تو کسی نے بھی نہیں کیا۔ اور نہ بنیادی انسانی حقوق میں کوئی اس کو کمتر سمجھتا ہے۔ یہ حقوق تو خدا کے دیئے ہوئے ہیں، ان کو کون چھین سکتا ہے؟ اگر چھینتا ہے تو اسلامی ریاست عورت کی داد رسی کرے گی۔ بات صلہ حیتوں اور ذمہ داریوں کی ہو رہی ہے۔ درمیان میں بار بار کمتری کا جذباتی لفظ کیوں آداخل ہوتا ہے؟ میراث میں عورت کا حصہ جو مرد سے کم مقرر کیا گیا ہے اس کی وجہ کمتری کسی نے بھی بیان نہیں کی، بلکہ معاشی ذمہ داری اور کفالت میں فرق پر اس کی بنیاد ہے۔ ماہرینِ علومِ شرعیہ اور احکامِ شرعیہ کی مصالحِ عقلیہ بیان کرنے والوں نے یہی عقلی توجیہ کی ہے۔ دیت اور میراث کے دونوں مسئلوں میں، وہ نہیں جو آپ اُن کی جانب منسوب فرما رہے ہیں۔

دوسرا مقام افسوس یہ ہے کہ آپ سے اُمید نہیں کی جاسکتی تھی کہ آیت کے ایک ٹکڑے کو درمیان سے لے کر اس کا نامکمل مفہوم بیان کریں گے اور قارئین کے لیے غلط فہمی کا امکان پیدا کر دیں گے۔ یہ صورت آپ کی شان کے مناسب نہیں ہو سکتی۔ غالباً نادانستگی میں ایسا ہوا ہوگا۔

آپ کی ذکر کردہ وہ آیت (النسا - ۱۱) جس میں یہ آیا ہے کہ اگر مورث (میت) کی کچھ اولاد ہو تو اُس کی ماں اور باپ دونوں کو چھٹا چھٹا ( $\frac{1}{6} + \frac{1}{6}$ ) حصہ ملے گا اور اگر اس کی اولاد نہ ہو اور ماں باپ ہی اُس کے وارث ہوں تو پھر اُس کی ماں کو ایک تہائی ملے گا (اور باقی دو تہائی باپ کو دیا جائے گا) اور اگر میت کے ایک سے زیادہ بھائی یا بہن زندہ ہوں تو پھر اس کی ماں کو چھٹا حصہ ملے گا (اور باقی

۵ حصے باپ کو ملیں گے بہن بھائیوں کو کچھ نہیں ملے گا، اسی ایک آیت میں (النساء نمبر ۱۱) چار صورتوں میں عورت کا حصہ مرد سے کم مقرر کیا گیا ہے۔ اور اس کے بعد آیت نمبر ۱۲ میں شوہر کا حصہ بیوی کی میراث میں نصف مقرر کیا گیا ہے جبکہ مرنے والی بیوی کی کچھ اولاد موجود ہو، اور چوتھا حصہ مقرر کیا گیا ہے جب کہ اولاد موجود نہ ہو۔ لیکن بیوی کا حصہ شوہر کی میراث میں چوتھا ہے جب کہ اُس کی اولاد ہو۔ اور آٹھواں حصہ مقرر کیا گیا ہے جب کہ اولاد موجود نہ ہو۔ حاصل یہ ہے کہ ان دو آیات میں پانچ صورتوں میں عورت کا حصہ مرد سے کم مقرر ہوا ہے اور صرف دو صورتوں میں دونوں کا حصہ برابر مقرر کیا گیا ہے۔ ایک ماں باپ کا حصہ جب مورث کی کچھ اولاد موجود ہو، اس کی وجہ یہ معلوم ہوتی ہے کہ باپ کی کفالت کی ذمہ داری اولاد پر ہوتی ہے۔ اور رشتے میں بھی اولاد (قروع) باپ کے مقابلے میں قریب سمجھی جاتی ہے، اس لیے اصل وارث اولاد ہے۔ ماں باپ کو صرف رشتے کی وجہ سے کچھ دیا گیا ہے۔ معاشی ذمہ داریوں کی وجہ سے نہیں۔ اور چونکہ رشتے میں ماں اور باپ دونوں برابر ہیں، اس لیے دونوں کا حصہ برابر برابر مقرر کیا گیا ہے۔ یہی وجہ ہے کہ اگر مورث کی اولاد نہ ہو تو اس صورت میں باپ کو ۲/۳ اور ماں کو ۱/۳ ملے گا۔ اور اگر مورث کی اولاد تو نہ ہو لیکن اس کے بہن بھائی ایک سے زائد موجود ہوں تو اس صورت میں باپ کو ۱/۲ اور ماں کو ۱/۴ ملے گا کیونکہ میت کے بہن بھائی اس کے باپ کی اولاد ہیں جن کی معاشی کفالت کا بوجھ اُس پر ہوگا تو حصہ بھی ماں سے زیادہ مقرر کیا گیا۔

دوسری مساوات والی صورت یہ ہے کہ کلاہ مرد یا کلاہ عورت کے اغنیائی بہن بھائی کے حصے مساوی مقرر کیے گئے ہیں۔ (النساء آیت نمبر ۱۲) اغنیائی وہ ہوتے ہیں جو ماں کی طرف سے بہن بھائی ہوں، باپ دونوں کا ایک نہ ہو۔ یہاں بھی معاشی ذمہ داری چونکہ عام حالات میں اُن پر نہیں ڈالی گئی، بلکہ عصبیات پر ڈالی گئی ہے اور رشتے میں دونوں برابر ہیں اس لیے حصہ بھی برابر برابر مقرر کیا گیا ہے۔

محترم جناب خالد صاحب کی نظر ان دو صورتوں پر پڑی ہے لیکن باقی صورتیں جن میں عورت کا حصہ مرد سے کم مقرر کیا گیا ہے، ان کو کوئی خاص اہمیت اپنے مضمون میں نہیں دی۔ اور وہ قاری کی توجہ سے اوجھل رہ گئی ہیں۔ بہر حال یہ محض چند اشارات ہیں، میراث کے مسائل کی

تفصیل اور ان کی حکمتیں اور علل بیان کرنا تو اس وقت میرا موضوع نہیں ہے۔

## نکاح کے معاملے میں مرد کی فوقیت

جناب خالد اسحاق صاحب تسلیم کرتے ہیں کہ ”قرآنی آیت نکاح کے معاملے میں مرد کو ایک حد تک فوقیت یا برتری عطا کرتی ہے“ لیکن ان کی توجہ اس طرف نہیں گئی کہ قرآنی آیت واضح طور پر اس برتری کی علت بھی بیان کر دیتی ہے۔

جناب دلچسپ بات یہ ہے کہ یہاں تو آپ نے اپنے خلاف خود دلیل فراہم کر دی جس علت کا ذکر آپ نے نہیں کیا وہ قرآن نے بیان کر دی ہے۔ یہ کہ مرد صلاحیتوں میں بھی عورت سے فائق ہے اور معاشی کفالت کی ذمہ داری بھی اسی پر ڈالی گئی ہے، عورت پر نہیں ڈالی گئی۔ اس لیے مرد کی موت سے خاندان کو معاشی پریشانیوں کا سامنا زیادہ کرنا پڑے گا۔ پس دیت کی مقدار زیادہ ہونی چاہئے۔ بصورت دیگر عورت کی موت سے معاشی اور مالی پریشانیاں کم درجے میں ہوں گی، اس لیے دیت بھی کم ہونی چاہیے۔

## کیا دیت سزائے موت کا بدل ہے؟

خالد اسحاق صاحب فرماتے ہیں کہ ”دیت سزائے موت (یا قصاص) کا بدل ہے۔ چونکہ اصل نقصان (موت) میں مرد اور عورت برابر ہیں اور ایک ہی طرح کے قصاص کے حق دار ہیں تو ہم سادہ سی عقلی دلیل کی بنا پر دیت کو کم نہیں کر سکتے کیونکہ اس سے پوری طرح اس نظر پر مساوات کی خلاف ورزی ہو جائے گی جو قرآن میں واضح طور پر بیان کر دیا گیا ہے“ (سورہ نمبر ۵ آیت ۴۵ اور سورہ نمبر ۴ آیت ۹۲)۔

میں سوچتا ہوں کہ کیا سچ سچ یہ اندازہ نخر بر کسی ماہر قانون اور علم دوست دانشور کے شایان شان ہے؟ حقیقت یہ ہے کہ قتل خطا میں سزائے موت سرے سے مقرر ہی نہیں کی گئی تو دیت اس کا بدل کیسے قرار پا گئی۔ قتل خصا میں اصل حکم دیت کی ادائیگی ہے نہ یہ کہ اصل حکم تو قصاص کا ہے۔ دیت اس کا بدل ہے۔ غور طلب امر یہ ہے کہ دیت کی ادائیگی عاقلہ پر واجب ہے، قاتل پر واجب

نہیں ہے۔ اگر یہ قصاص کا بدل ہوتی تو قاتل سے لی جاتی تاکہ وہ مالی بوجھ برداشت کر کے اپنے آپ کو موت سے بچائے۔ دراصل قتلِ خطا قتلِ عمد کی طرح کا گناہ یا جرم نہیں جو دیدہ دانستہ کیا گیا ہو، بلکہ صرف بے احتیاطی ہے اور چونکہ انسانی جان کا معاملہ ہے اس لیے بہت بڑی بے احتیاطی ہے۔ ایسی بے احتیاطی اپنی جگہ ایک قابلِ سزا جرم قرار پاتی ہے مگر جرمِ قتلِ عمد کی طرح نہیں۔ اس کے بدلے میں اس پر کفارہ واجب ہوتا ہے جس سے مقتول کے وارثوں کو مالی امداد مل جاتی ہے۔ یہ مالی کفارہ اجتماعی کفالت کے اصول پر قاتل کے خاندان یا اس کے ہم پیشہ لوگ ادا کریں گے۔ اگر عاقلہ موجود نہ ہو تو قومی خزانے سے دیت ادا کی جائے گی، قاتل سے پھر بھی نہیں لی جائے گی۔ اس کے برعکس قتلِ عمد میں اصل حکم سزائے موت دینے اور قصاص لینے کا ہے۔ اگر مقتول کے وارثوں اور قاتل کے درمیان راضی نامہ ہو جائے تو مصالحت کے مطابق طے کر دہ رقم قاتل خود ادا کرے گا۔ کیونکہ یہ رقم قصاص کا بدل ہے۔ قتلِ عمد کی صورت میں بدلِ صلح کی رقم مرد اور عورت کے لیے برابر بھی ہو سکتی ہے اور کم و بیش بھی ہو سکتی ہے۔

خالد اسحق صاحب نے سورہ مائدہ کی جس آیت کا حوالہ دیا ہے (نمبر ۴۵) اس میں قصاص میں مساوات کا حکم دیا گیا ہے، اور سورہ النساء کی جس آیت (نمبر ۹۲) کا حوالہ دیا ہے اس میں صرف یہ حکم دیا گیا ہے کہ قتلِ خطا کی صورت میں مومن اور معاہدہ کی دیت اس کے وارثوں کو دی جائے اور دیت کے واجب الادا ہونے میں مرد، عورت، مسلمان اور معاہدہ ذمی اور مستامن بھی سب برابر ہیں۔ اصل زیر بحث مسئلہ مقدار کا ہے اور اس میں مساوی ہونے کا ذکر قرآن میں موجود نہیں ہے۔ آپ جیسے قانون دان سے توقع کی جاسکتی ہے کہ قانونی باریکیوں پر نگاہ رکھیں گے۔ یہ بحث جلسہ میں تقریر کی طرح تو نہیں ہے۔ نصف دیت کی دلیل کو خالد اسحق صاحب سادہ سی عقلی دلیل کا نام دیتے ہیں، حالانکہ ہم ثابت کر چکے ہیں کہ اس بارے میں حدیث رسول صلی اللہ علیہ وسلم بھی موجود ہے، اجماع صحابہ اور تعامل امت بھی موجود ہے اور واضح قسم کی عقلی دلیل بھی موجود ہے۔

## نکاح پر کنٹرول کا مسئلہ

صاحب موصوف نے بغیر کسی وجہ کے طلاق و خلع کی بحث چھیڑ دی ہے اور کہا ہے کہ "اگر طلاق

دینا مرد کا حق ہے تو عورت کو بھی یہ حق حاصل ہے کہ وہ طلاق لے سکتی ہے اور وہ ایک طرفہ طور پر یہ خلع کا مطالبہ بھی کر سکتی ہے جس کی مداخلت نہ خاوند کر سکتا ہے اور نہ قاضی اس مطالبے کو روک سکتا ہے، بشرطیکہ وہ قاضی کے سامنے یہ ثابت کر دے کہ وہ خاوند کے سامنے رہنا چاہتی ہے اور عقدہ نکاح کو فسخ کرنا چاہتی ہے (پی۔ ایل۔ ڈی سپریم کورٹ صفحہ ۹، سال ۱۹۶۷ء کا فیصلہ ملاحظہ کر لیا جائے) پس یہ دلیل کہ نکاح پر مرد کو کنٹرول حاصل ہے، عملی نظر ہے۔ کیونکہ یہ مسئلہ قانون کی رو سے ثابت شدہ نہیں ہے۔

یہ طویل اقتباس (ترجمہ سے) میں نے اس لیے نقل کیا ہے کہ قادیان خالدا اسحق صاحب کا ذہن پڑھ لیں۔ آخر عورت کی دیت کے نصف ہونے کی دلیل یہ کیسے ہوئی کہ نکاح پر کنٹرول مرد کو حاصل ہے یا نہیں۔ طلاق اور خلع کے مسائل کے ساتھ دیت کے مسئلے کا کیا تعلق؟ طلاق، خلع، فسخ نکاح، حقوق زوجین کے مسائل میں تفصیلات اور قانونی نکات بیان کرنا اس مضمون کا موضوع نہیں ہے۔

قرآن کریم، سنت رسولؐ اور فقہاء اسلام کی تحقیقات اور ان کے فیصلوں کو سمجھنے کی جو تھوڑی سی سمجھ میرے رب کریم نے دی ہے اس غیر متعلق بحث کے سلسلے میں بھی چند اشارات کرنا مناسب سمجھتا ہوں۔

۱۔ قرآن کے لفظ "بیدۃ عقدۃ النکاح" کا مفہوم تو یہی ہے کہ نکاح پر شوہر کو کنٹرول حاصل ہے، لیکن خالدا اسحق صاحب کہتے ہیں کہ قانون کے رد سے یہ ثابت نہیں ہے۔ معلوم نہیں ان کے ذہن میں کونسا قانون ہے؟

۲۔ خلع کی آیت جس سیاق و سباق میں ہے اس کی روشنی میں اور خلع سے متعلق احادیث رسولؐ اور فقہاء اسلام کے فیصلوں کی روشنی میں تو خلع کی حقیقت یہ ہے کہ جب تعلقات اتنے خراب ہو جائیں کہ مصالحت کی تمام کوششیں ناکام ہو جائیں اور عورت حتیٰ مہر واپس کر کے طلاق لینا چاہے۔ اور شوہر بدلی خلع وصول کر کے طلاق دیدے تو اس میں کوئی مضائقہ نہیں۔ ایسا کرنا یعنی مال کے بدلے میں طلاق دینا، جبکہ مطالبہ عورت کی جانب سے ہو، کوئی گناہ نہیں ہے۔ حاصل یہ ہے کہ خلع طلاق بعوض مال کا دوسرا نام ہے۔

۳۔ تفسیح نکاح کا دعویٰ یا مطالبہ جب کہ کوئی عورت عدالت شرعیہ میں کہے گی تو عدالت صرف اس بناء پر تفسیح نکاح کا فیصلہ نہیں دے سکتی کہ عورت نے مطالبہ کیا ہے بلکہ اگر تفسیح نکاح کی "شرعی وجوہ" کے موجود ہونے کے بارے میں عدالت مطمئن ہو جائے اور یہ وجوہ دعویٰ کرنے والی ثابت کر دے تو تب جا کر تفسیح نکاح کا فیصلہ دیا جائے گا۔

## عورت کی نصف دیت پر احتجاج

خالد اسحاق صاحب فرماتے ہیں کہ "دیت کے نصف ہونے پر ۱۳ قرونِ اولیٰ میں۔ وضاحت من جانب مدیر) احتجاج اس لیے نہیں ہوا تھا کہ عورت پر مرد کا تسلط قائم تھا، عورتیں قرآنی مساوات کی سطح پر نہیں پہنچی تھیں۔ کوئی ان کے حقوق کے لیے کھڑا نہیں ہوا تھا۔ آج کل عورت خاندان میں اپنے رول اور معاشی طور پر اپنے حقوق سے زیادہ آگاہ ہے، وہ اب زیادہ تعلیم یافتہ اور ذہنی طور پر زیادہ مستعد ہے۔ اور ان کی ایک بڑی تعداد واقعی پاکستانی عورتوں کی بڑی تعداد؟ خاندان کی آمدنی میں اضافے کے لیے کام کر رہی ہیں۔"

میں پوچھتا ہوں کہ حضرت عمر فاروق رضی اللہ عنہ نصف دیت کا قانون نافذ کر رہے تھے، اس وقت بھی کیا عورتوں کے حق میں کوئی آواز اٹھانے والا موجود نہیں تھا؟ ازواجِ مطہرات اور صحابیات قرآنی نظریہ مساوات کو نہیں سمجھ سکتی تھیں یا وہ سب جناب عمر فاروق رضی اللہ عنہ اور صحابہ کرام سے ڈرتی تھیں۔ اگر ایسا تھا تو پھر صحابہ اور عمر فاروق رضی اللہ عنہ کی حیثیت آپ کی نظر میں کیا ہے؟ ذرا کھل کر بات کیجیے تاکہ پتہ چل سکے کہ آپ کے خیالات ہیں کیا؟ عائشہ رضی اللہ عنہا اور دیگر صحابیات کیا تعلیم یافتہ نہیں تھیں؟ ذہنی طور پر مستعد نہیں تھیں؟ اور کیا آج کی عورت ان سے زیادہ تعلیم یافتہ ہے؟ شاید آپ کے ذہن میں تعلیم کا نصاب اور مفہوم کچھ دوسرا ہے۔

سہ۔ یہ امر بھی غور طلب ہے کہ کیا خدا کے آخری نبی صلی اللہ علیہ وسلم نے عورت کو مرد کے تسلط سے نکلوانے اور اس کے پورے حقوق دلوانے میں اپنا فریضہ رسالت و نعوذ باللہ ادا نہیں کیا؟ کیا تمام صحابہ اور خلفائے راشدین اور اہل بیت اور عشرہ مبشرہ رضوان اللہ علیہم اجمعین، سب سب جاہلی دور کے مردانہ تسلط کو دین قرار دیتے رہے؟ استغفر اللہ۔ مدیر

بعد کے آدو میں فقہاء اسلام اور محدثین عظام کی کتابوں میں عورتوں کے شرعی حقوق کی جو تفصیلات بیان ہوئی ہیں ان کو پڑھنے کی زحمت شاید آپ نے اٹھائی ہی نہیں، ورنہ آپ آواز نہ اٹھانے کی بات نہ کرتے۔

## عصری ضروریات اور شریعت

محترم جناب خالد اسحق صاحب اپنی لکھی گئی باتوں کو کئی بار دہراتے ہیں۔ مثلاً یہ کہ اجماع موجود نہیں ہے، حضور کا حکمنی فیصلہ موجود نہیں ہے، قرآنی تعلیمات مساوات کی طرف اشارہ کرتی ہیں، غیر متنازعہ احادیث بھی دیت کی مساوات بیان کرتی ہیں وغیرہ۔ اپنے ان دعویوں کے مسالے سے وہ آئندہ میں یہ اپیل تعمیر کرتے ہیں کہ ایسا قانون وضع کیا جائے کہ عصری ضروریات کو بہتر طور پر پورا کرے۔ رُکخصاً، عصری ضروریات اور مسلم معاشرے کے عرف عام کے مطابق قانون بنانا جائز ہے اور ہمارے فقہانے یہ قاعدہ شرعی اصول کی روشنی میں بیان بھی کیا ہے۔ ابن عابدین نے اس موضوع پر رسالہ بھی لکھا ہے کہ عرف و ضرورت کے بدلنے سے قانونی تبدیلیاں کی جاسکتی ہیں۔ ابن قیم نے اعلام الموقعین میں اس کے لیے باب قائم کیا ہے اور متعدد مثالیں بھی دی ہیں۔ لیکن جناب اللہ! یہ اُس وقت جائز ہے جب کہ سنت رسول، سنت اصحاب اور اجماع اس کے خلاف نہ ہوں۔ یہاں تو نصف دیت پر رسول اللہ کا حکمی فیصلہ بھی موجود ہے، تعاملِ اُمت بھی موجود ہے۔ آپ کا یہ دعویٰ تو نہ بردستی کا دعویٰ ہے کہ قرآن اور غیر متنازعہ احادیث دیت کی مساوات بیان کرتی ہیں اس دعوے کی تردید کر کے ٹھوس جواب پہلے دیا جا چکا ہے۔ یہ تو مشکل ہے کہ آپ ایک ہی مضمون میں ایک ہی بات کو بار بار دہرائیں اور جواباً ہر دفعہ جواب کی تفصیل بھی دہرائی جائے۔

## چند جدید مصنفین کے حوالے

خالد اسحق صاحب اپنی رائے کے ثبوت میں ۴۱ سو سالہ تاریخ اسلام اور ذخیرہ علوم دینیہ کے

سے اس بحث میں عورت کے سرپستان کی دیت والی روایت بغیر کسی مناسبت اور ضرورت کے دوبارہ نقل کر دی گئی ہے جس کا جواب اور تشریح ہم پہلے کر چکے ہیں۔ (صاحب مضمون)

سوائے الاصم اور ابن علیہ کے کسی کی رائے پیش نہیں کر سکے۔ اسی کمی کو پورا کرنے کے لیے چودھویں صدی ہجری کے چند جدید مصنفین کی آرا اپنی تائید میں بڑے زور و بیان سے پیش کرتے ہیں۔ گویا کہ کوئی نایاب خزانہ ایمان و فکر کا تختہ لگ گیا ہو۔ اس سلسلے میں ابو زہرہ، علی بن ابی نصر، شیخ محمود شلتوت اور ابو المعادی حافظ ابو الفتح کی کتابوں کے حوالے پیش کیے ہیں۔ اور ان حضرات کے وہی "دلائل" نقل کیے ہیں جن کے تحقیقی جوابات سابق مضمون (ترجمان القرآن جون ۱۹۸۴ء) میں پہلے دیئے جا چکے ہیں۔ اگر کوئی نئی تصحیح اور مضبوط دلیل ان کتابوں سے نقل کی جاتی تو ہم اس سے اتفاق کر لیتے۔ بصورت دیگر اس کا کما حقہ جواب عرض کرتے۔ اس کا کیا علاج کہ کوئی نئی دلیل سامنے نہیں آئی بلکہ جدید مصنفین کے ہاں بھی وہی الاصم اور ابن علیہ کی گردان ہے جسے دہرا دیا گیا ہے۔ البتہ علی بن ابی نصر کے حوالے سے خالد صاحب نے لکھا ہے کہ اصم اور ابن علیہ کے علاوہ بھی اس مساوات کی تائید بہت سے فقہاء اولہ محدثین نے کی ہے۔ لیکن بد قسمتی سے انہوں نے نام کسی کا بھی نہیں لیا۔ یہ محض دعویٰ ہے۔ چودھویں صدی تک متذکرہ دو افراد کے علاوہ کسی بھی فقیہ اور محدث نے قتلِ نفس (بصورتِ خطا) کی دیت کے برابر ہونے کی بات نہیں کی۔ شریعت وفقہ (نعوذ باللہ) کوئی فٹ بال تو نہیں کہ جس کا بدھرجی چاہے اسے ٹھوکر پی لگاتا پھرے۔

اس مقام پر ہماری طرف سے ایک بنیادی سوال پیش خدمت ہے جس کا جواب خالد اسحق صاحب کو دینا چاہیے۔ وہ یہ کہ آپ یہ حیثیت مجتہد بات کہتے ہیں یا بہ حیثیت مقلد؟ میرا خیال ہے کہ میری طرح آپ بھی اپنے آپ کو منصبِ اجتہاد پر فائز قرار نہیں دیتے ہوں گے۔ اب رہی بات یہ اصطلاح فقہ تقلید کی، تو حضرت عمرؓ، حضرت عثمانؓ، حضرت علیؓ، امام ابو حنیفہؒ، امام شافعیؒ، امام مالکؒ، امام احمدؒ اور چودہ سو سال میں ہزاروں محدثین و فقہاء کی تقلید کے مقابلے میں، اصم، ابن علیہ اور دورِ جدید کے مذکورہ چارہ مصنفین کی تقلید کرنا کیا عقل اور انصاف کا تقاضا ہے؟ اگر آپ یہ جواب دیں کہ یہ دورِ جدید ہے اور نئی روشنی کا عہد ہے، اس لیے ان چارہ صاحبوں کی تقلید کرنی چاہیے۔ اس پر میں عرض کروں گا کہ ہزاروں علماء و فقہاء، محققین موجود ہیں جو دیت کے نصف ہونے کے قائل ہیں۔ برصغیر ہندوپاک میں دارالعلوم دیوبند علمی مرکز ہے،

عالم اسلام میں کئی مراکزہ علمیتہ ہیں، ان کی تقلید کیوں نہیں کر سکتے؟ علقہ مرستہ سابق، مشہورہ حج اولہ قانون دان عبدالقادر عودہ شہید وغیرہ جدید و قدیم دونوں قوانین کے ماہرین کی بات کیوں نہیں مانتے؟ اس دور کے قابل اعتماد اور صاحب بصیرت و کردار علماء و مفکرین کی بھاری اکثریت کو ایک طرف چھوڑ کر چند افراد کو جن کے نقطہ نظر پر عمومی درجے میں کامل اعتماد نہیں پایا جاتا، آپ اُمور شرعیہ کی زمام انہیں سونپ دینا چاہتے ہیں؟

## دستوری ہدایت

خاندانِ موصوف فرماتے ہیں کہ "جو دستوری ہدایت (دستورِ پاکستان کی ہدایت) اسلامی نظریاتی کونسل اور قومی مقننہ کو دی گئی ہے اس کے گرو سے حتیٰ سند قرآن اور سنت ہیں، کوئی دوسری آرا نہیں" ترجمہ سے اقتباس)

جناب یہ بات تو ہمیں آپ سے کہنی تھی کہ اصم اور ابن علیہ اور دورِ جدید کے تین چار مستفتین کی آراء کو اتنا نہ اچھا لیے بلکہ قرآن و سنت سے کوئی دلیل لائیے جس میں کہا گیا ہو کہ عورت اور مرد کے قتلِ خطا کی دیت مساوی ہے۔ اس کے برعکس قرآن میں ہے کہ رسول اللہ کی اطاعت کرو اور جب رسول اللہ نے فرما دیا ہے کہ عورت کی دیت مرد سے نصف ہے تو اس حدیث کی اطاعت قرآن کی اطاعت قرار پاتی ہے۔ نیز رسول اللہ نے فرما دیا ہے کہ میرے بعد ابو بکرؓ اور عمرؓ اور خلفاء راشدین کی سنت کی پیروی کرو اور میری امت جس بات پر بھی متفق ہے (کسی ایک زمانے میں بھی) ہو جائے وہ گمراہ نہیں ہوگی، بلکہ خود قرآن نے کہا ہے کہ مسلمانوں کے اجماعی راستے کے خلاف جانے والا جہنم کی طرف جا رہا ہے۔ اس لیے اجماعِ امت کی بات ماننا قرآن و سنت ہی کی بات ماننا ہے۔ اور سنت ابو بکرؓ و عمرؓ کی اطاعت سنتِ رسولؐ کی اطاعت ہے۔

## عورتوں کی شہادت کا مسئلہ

عورت کی دیت کے مسئلے سے شہادت کے مسئلے کا براہ راست تعلق نہیں ہے۔ بعض فقہاء نے دیت

کے مسئلے میں شہادت کے نصف ہونے کا ذکر استطراداً کیا ہے، استدلالاً نہیں۔ لیکن جناب خالد اسحق صاحب نے اس مسئلے کو دیت کی بحث میں چھیڑ دیا ہے۔ اُن کا جو مضمون جسارت میں شائع ہوا تھا اُس کا کافی اور تحقیقی جواب نیوٹاؤن کے مدرسے کے فاضل مفتی صاحب نے جسارت ہی میں دے دیا ہے۔ مجھے اس پر مزید کچھ لکھنے کی فی الحال ضرورت محسوس نہیں ہوتی۔ اس مضمون کے موضوع سے اس بحث کا کوئی تعلق بھی نہیں ہے۔ تاہم چند مختصر اشارات عرض کیے دیتا ہوں۔

۱۔ جن امور کا علم عورتوں ہی کو ہو سکتا ہے اور اُن کے بارے میں مردوں کے مقابلے میں عورتوں کی رائے زیادہ وزنی سمجھی جاتی ہے۔ ان میں صرف عورتوں کی شہادت بھی قبول کی جاسکتی ہے مثلاً ولادت یا بکارت وغیرہ امور۔ امام احمد کے نزدیک رضاعت کے معاملے میں بھی تنہا ایک عورت کی گواہی قبول کی جاسکتی ہے۔ لہذا یہ غلط پروپیگنڈا ہے کہ علماء عورت کی شہادت قبول ہی نہیں کرتے۔

۲۔ فوجداری مقدمات میں (حدود و قصاص) "قرائنِ قطعیہ" جن کی بنا پر قاضی کو یقین کامل حاصل ہو جائے کہ عورت کی یہ گواہی واقعات کے مطابق ہے تو ایسی صورت میں حدود میں بھی عورت کی گواہی قبول کی جاسکتی ہے لیکن قرائنِ قطعیہ کے بغیر قبول نہیں ہو سکتی۔

۳۔ قرائنِ قطعیہ کے بغیر بھی اگر عورتوں نے تنہا یا مرد کے ساتھ مل کر گواہی دی ہو تو حدود و قصاص کا حکم تو نہیں دیا جاسکتا ہے لیکن مناسب تعزیر دی جاسکتی ہے۔ ملزم کو باعزت طور پر رہا نہیں کیا جائے گا اس لیے کہ قطعی ثبوت تعزیر کے لیے تو کافی ہے مگر حدود و قصاص کے لیے کافی نہیں ہے۔

۴۔ مالی لین دین (دیوانی تنازعات) کے بارے میں سورۃ بقرہ کی آیت ۲۸۲ میں ارشاد خداوند ہے کہ "اگر دو مرد نہ ہوں تو ایک مرد اور دو عورتوں کی گواہی لے لو" اور وجہ یہ بیان کی گئی ہے کہ

لہ حدود کے معاملے میں ایک مرد کی گواہی بھی مسترد ہو سکتی ہے اور زنا کے مقدمات میں تو تین مردوں کی شہادت بھی کافی نہیں۔ یہ قانون کے مختلف تقاضے ہیں، ان کو سمجھنے کی ضرورت ہے۔ (مدیر)

۵۔ عجیب بات یہ ہے کہ تعزیر کو اچھے اچھے قانون دان بے وقت سمجھتے ہیں، حالانکہ حد کی مقررہ سزا سے بسا اوقات تعزیر زیادہ سخت بھی ہو سکتی ہے۔ یہ بات ناقابلِ فہم ہے کہ لوگ غیر حقیقی مغالطوں میں

کیوں پڑتے ہیں۔ (مدیر)

بوقتِ ضرورت وہ ایک دوسری کو یاد دہانی کرائی گی۔ آیت میں دونوں کو گواہ قرار دیا گیا ہے اور دونوں کی گواہی لینے کا حکم دیا گیا ہے، لیکن خالد اسحق صاحب کہتے ہیں کہ گواہ تو اصل میں ایک ہے۔ دوسری تو یاد دلانے کے لیے موجود رہے گی تو پھر واستشہد والے کے معنی کیا ہیں؟ حنفی ابو بکر ابن العربی لکھتے ہیں کہ آیت میں اٰحداہما کا تکرار اسی وجہ کے ازالے کے لیے کیا گیا ہے کہ گواہی جو بھی ایک دے گی، دوسری صرف تذکیر کی ذمہ داری ادا کرے گی۔ ۲۰ تَصِلْ اِحْدَاهُ فَتَذَكِّرْ اِحْدَاهُمَا الْاٰخْرٰى کے معنی یہ ہیں کہ جو بھی غلطی کرے گی تو دوسری یاد دہانی کرائے گی ورنہ گواہی تو دونوں کی لینی ہوگی۔ (احکام القرآن جلد ۱ ص ۲۵۶-۲۵۷)۔

۵۔ عورتوں کی گواہی کا مردوں کی گواہی سے نصف ہونے کا فیصلہ علماء نے تو نہیں کیا، جن کو نشانہ بنایا جاتا ہے، بلکہ قرآنی ارشاد کی توضیح کے لیے صحیح بخاری میں رسول اللہ صلی اللہ علیہ وسلم کا یہ فرمان موجود ہے:

”قَالَ اَلَيْسَ شَهَادَةُ الْمَرْأَةِ مِثْلَ نِصْفِ شَهَادَةِ الرَّبْعَلِ؟ قُلْتُ بَلَىٰ!..... الخ“

(صحیح بخاری جلد ۱- ص ۴۴۔ کتاب الحجین، باب تزك الحائض الصوم نیز جلد ۱

ص ۳۶۳۔ کتاب الشہادات، باب شہادة الفسار۔ طبع کراچی)

(ترجمہ) رسول اللہ نے فرمایا ”کیا عورتوں کی شہادت مرد کی شہادت کا نصف نہیں ہے؟“ عورتوں نے کہا: ”ہاں ایسا ہی ہے“..... تاہم آخر۔

یہ حدیث سورۃ بقرہ کی مذکورہ آیت کی واضح تفسیر ہے، اس لیے کہ اس میں نصف شہادت کا لفظ واضح طور پر موجود ہے۔ خالد اسحق صاحب سے سوال ہے کہ کیا اس صحیح حدیث کی موجودگی میں آیت کی کوئی دوسری تفسیر کرنا ”تفسیر بالرائے“ نہیں ہوگی؟ قرآن کریم میں تدبیر کرنا اور غور و فکر کر کے علوم و حکم معلوم کرنا تو خود قرآن کا حکم ہے، لیکن تبادر مفہوم جس کی تائید و تشریح حدیث مرفوعہ سے بھی ہوتی ہے، اس کے خلاف رائے زنی کرنا اگر ”تفسیر بالرائے“ نہیں ہے تو پھر تفسیر بالرائے کا مفہوم کیا ہے؟

آپ کا ایک بیان میں نے اخبارات میں پڑھا تھا جس سے آپ کے ذہن کو پڑھا جاسکتا ہے۔ وہ یہ تھا کہ سائنس نے اتنی ترقی کی ہے کہ اب چاند تک انسان پہنچ گیا ہے، لیکن اب بھی عورت کی گواہی

کو نصف سمجھا جاتا ہے۔ محترم قانون دان! علوم طبیعیہ الگ موضوع ہے اور علوم شرعیہ کی بحث الگ۔ آخر انسان کے چاند پر پہنچ جانے کی دلیل سے کوئی دوسرا شخص سرے سے دین یا نظام شریعت یا اس کے کسی بھی قانون کو نشانہ تضحیک بنا سکتا ہے۔ یہ کوئی شرعی دلیل تو نہ ہوئی کہ جب انسان چاند پر پہنچ جائے تو آیات کے معنی بدل جائیں اور احادیث پر خطِ نسخ کھینچ دیا جائے۔ شاید آپ یوں سوچتے ہوں کہ حضورؐ کا مذکورہ ارشاد تو چودہ سو سال پہلے مدینہ کی عورتوں کے لیے تھا اور مخاطب انہی کو کیا گیا تھا۔ پھر تو دوسرا کوئی شخص یوں بھی کہہ سکتا ہے کہ تمام قرآنی احکام اور ارشاداتِ رسولؐ کے مخاطب ۱۴ سو سال پہلے کے لوگ تھے، ہم تو اس سے آزاں ہیں۔ (نعوذ باللہ)

۶۔ عورت کی جسمانی، عقلی اور نفسیاتی صلاحیتوں کے متعلق تو جدید سائنس نے بھی بہت مواد فراہم کر دیا ہے۔ علامہ فرید وجدی کی کتاب ”دائرة المعارف القرن الحشرین“ (یعنی بیسویں صدی کی انسائیکلو پیڈیا) کی آٹھویں جلد میں عورت پر طویل مقالہ موجود ہے اس میں یورپ کے متعدد فلسفیوں اور سائنس دانوں کی آرا مستند کتابوں سے نقل کی گئی ہیں اور عورت کی دماغی، قلبی، اعصابی اور دیگر صلاحیتوں کو اچھی طرح واضح کیا گیا ہے اسے پڑھ کر صنفین کے حقیقی اور واقعی فروق کو بخوبی سمجھا جاسکتا ہے۔

امید ہے کہ یہ چند اشارات بھی طالبِ حق کے لیے کافی ہوں گے۔ اگر موقع ملے اور ضرورت محسوس کی تو شہادت کے مسئلے پر بھی تفصیلی مضمون لکھوں گا۔ (۲۱ شاء اللہ)۔

اللہم اسنا الحق حقا۔ وصلى الله على خير خلقه محمدٍ وعلى آله  
اجمعين۔ وارزقنا اتباعاً آمين!

یہ مضمون یکم ذوالقعدہ ۱۴۰۲ھ مطابق ۳۰ جولائی ۱۹۸۲ء ۱۲ بجے شب مکمل ہوا۔ (صاحب مضمون)